

राजा सर्वलोकस्य पितुः पुत्रो रिपो रिपुः । पत्न्याः पतिः पिता सूनोः किं त्वां भूप वदाम्यहम् ॥
किमेतच्छिरः किं नु ग्रीवा तव तथोदरम् । किमु पादादिकं त्वं वै तत्रैतत्किं महीपते ॥ १०२ ॥
स्तावयवेभ्यस्त्वं पृथग्भूष व्यवस्थितः । कोऽहमित्यत्र निपुणो भूत्वा चिन्तय पथिव ॥ १०३ ॥
व्यवस्थिते तत्त्वे मयाऽहमिति भाषितम् । पृथक्करणनिष्पाद्यं शक्यते नृपते कथम् ॥ १०४ ॥
इति श्रीविष्णुपुराणे द्वितीयेशे त्रयोदशोऽध्यायः ॥ १३ ॥

अथ चतुर्दशोऽध्यायः

श्रीपराशरः—
शम्य तस्येति वचः परमार्थसमन्वितम् । प्रश्रयावनतो भूत्वा तमाह नृपतिर्द्विजम् ॥ १ ॥
राजोवाच—
गवन्पत्न्या प्रोक्तं परमार्थमयं वचः । श्रुते तस्मिन्भ्रमन्तीव मनसो मम वृत्तयः ॥ २ ॥

अस्थिरमसदित्युक्तं तन्निर्दर्शयति—त्वं राजेति ॥ राजत्वादेर्लोकाद्युपाधिकत्वादस्थिरत्वम् ॥ १०१ ॥
अयं * पिण्डः पृथगित्यादिना संक्षेपेणोक्तमर्थमुपपादयन् देहात्मविवेकं प्रकरणार्थमुपसंहरति—त्वं किमेत-
ति ॥ अन्धतमस्यक्षिणिमीलने च निरवयवत्वेनात्मनः प्रत्यकृतयाऽहमिति भासमानत्वात्, इदं बुद्धिबोध्यमदस्यापर-
मं च शिर आदि नात्मा, न चात्मनोऽवयवः ॥ १०२ ॥
समस्तावयवेभ्य इति ॥ तस्मादेभ्यः पृथगात्मा व्यवस्थित इत्यर्थः । निपुणो भूत्वेति पाठः । यद्योक्तं
मुनाचार्यैः * अहंबुद्ध्या परागर्थात्प्रत्यगर्थो हि भिद्यते * इति ॥ १०३ ॥
प्रकृतं प्रश्नप्रतिवचनवैयर्थ्यमुपसंहरति—एवमिति ॥ तत्त्वे—आत्मस्वरूपे । पृथक्करणं—पृथक्कारः, देवादि
तिचरणादिपृथक्कारस्य भेदस्य देहगतत्वेनानात्मधर्मत्वादात्मान्तरेभ्यः पृथक्करणनिष्पाद्यं सोऽहमिति वचनं भाषितं
शक्यम्, सर्वसाधारणाकारोऽहमिति वक्तुं न शक्यत इत्यर्थः ॥ १०४ ॥
इति श्रीविष्णुपुराणव्याख्याने विष्णुचिन्तीये द्वितीयेशे त्रयोदशोऽध्यायः ॥ १३ ॥

अथ चतुर्दशोऽध्यायः

पूर्वाध्याये देहादिव्यतिरिक्त आत्मेत्युक्तम् । अनन्तरेणाध्यायेन स एव [नित्यत्वानन्यार्थत्वानौपाधि-
त्वादिभिः] परमपुरुषार्थ इत्युच्यते—निश्चयेति ॥ परमार्थसमन्वितं परमार्थतया वक्ष्यमाणेनात्मना समन्वितं—
द्विषयम् ॥ १ ॥
भगवन्निति ॥ परमार्थमयम्—आत्मयायात्म्यप्रतिपादकत्वेन परमप्रयोजनरूपम् । भ्रमन्ति—परमपुरु-
षार्थं श्रूयमा पर्याकुला भवन्ति ॥ २ ॥

एतद्विवेकविज्ञानं यदशेषेषु जन्तुषु । भवता दर्शितं विप्र तत्परं प्रकृतेर्महत् ॥ ३ ॥
 नाहं वहामि शिबिकां शिबिका न मयि स्थिता । शरीरमन्यदस्मत्तो येनेयं शिबिका धृता ॥ ४ ॥
 गुणप्रवृत्त्या भूतानां प्रवृत्तिः कर्मचोदिता । प्रवर्तन्ते गुणा ह्येते किं ममेति त्वयोदितम् ॥ ५ ॥
 एतस्मिन्परमार्थज्ञ मम श्रोत्रपथं गते । मनो विह्वलतामेति परमार्थार्थितां गतम् ॥ ६ ॥
 पूर्वमेव महाभाग कपिलर्षिमहं द्विज । प्रद्युम्भ्युद्यतो गत्वा श्रेयः किं न्वत्र शंस मे ॥ ७ ॥
 तदन्तरे च भवता यदेतद्वाक्यमीरितम् । तेनैव परमार्थार्थं त्वयि चेतः प्रधावति ॥ ८ ॥
 कपिलर्षिर्भगवतः सर्वभूतस्य वै किल । विष्णोरंशो जगन्मोहनाशयोर्वीमुपागतः ॥ ९ ॥
 स एव भगवान्मनमस्माकं हितकाम्यया । प्रत्यक्षतामत्र गतो यथैतद्भवतोच्यते ॥ १० ॥
 तन्मह्यं प्रणताय त्वं यच्छ्रेयः परमं द्विज । तद्वदाखिलविज्ञानजलवीच्युदधिर्भवान् ॥ ११ ॥

ब्राह्मण उवाच—

भूप पृच्छसि किं श्रेयः परमार्थं नु पृच्छसि । श्रेयांस्यपरमार्थार्थान्यशेषाणि च भूपते ॥ १२ ॥
 देवताराधनं कृत्वा धनसंपदमिच्छति । पुत्रानिच्छति राज्यं च श्रेयस्तत्प्राप्तिलक्षणम् ॥ १३ ॥
 कर्म यज्ञात्मकं श्रेयः स्वर्लोकफलदायि यत् । श्रेयः प्रधानं च फले तदेवानभिसंहिते ॥ १४ ॥
 आत्मा ध्येयस्तदा भूप योगयुक्तैस्तथा परम् । श्रेयस्तस्यैव संयोगः श्रेयो यः परमात्मना ॥ १५ ॥
 श्रेयांस्येवमनेकानि शतशोऽथ सहस्रशः । सन्त्यत्र परमार्थस्तु न त्वेते श्रूयतां च मे ॥ १६ ॥
 धर्माय त्यज्यते किन्तु परमार्थो धनं यदि । व्ययश्च क्रियते कस्मात्कामप्राप्त्युपलक्षणः ॥ १७ ॥

उक्तमनुषदनेवं प्रशंसति—एतदिति ॥ यच्च प्रकृतेर्विवेकविज्ञानमस्ति तद्विवेकविज्ञानं यदेतदशेषजन्तु-
 ष्वनुवृत्तम् । विवेकविज्ञानम्—आत्मतत्त्वं, तत् प्रकृतेः परं—विलक्षणं महच्च ॥ ३—५ ॥

एतस्मिन्निति ॥ * आत्मा शुद्धोऽक्षर इति वचनात् । परमार्थार्थितां गतं—परमप्रयोजनश्रवणेनार्थितां
 गतम् । 'परमार्थार्थितां गतम्' इति च पाठः ॥ ६—९ ॥

स एवेति ॥ यथैतदिति । एतत्—आत्मतत्त्वं—परमार्थार्थितां गतम् ॥ १०, ११ ॥

श्रेयः किंन्विति नृपेण पूर्वमुक्तत्वात्, श्रेयःपरमार्थयोरत्यन्तवैलक्षण्यात्तयोः कतरत्पृच्छसीति विकल्प-
 पति—भूयेति ॥ अपरमार्थार्थानि—अपरमार्थवस्तुनि; आर्षत्वादर्थशब्दस्य नपुंसकत्वम् ॥ १२ ॥

धनादियोगान्तमुत्तरोत्तरोत्कृष्टं श्रेयस्तत्तत्कं दर्शयति—देवतेति त्रिभिः ॥ देवताराधनमिति । तत्प्राप्ति-
 लक्षणं—तेषां धनादीनां प्राप्तिरूपम् ॥ १३ ॥ कर्मेति ॥ फलेऽनभिसंहिते सति, तदेव—कर्म मुख्यं श्रेयः ॥ १४ ॥

आत्मेति ॥ आत्मा ध्येय इति श्रेयः—तद्व्यानं श्रेय इत्यर्थः । तस्यैव—जीवस्यैव परमात्मना संयोगः—
 ऐक्यम् । 'श्रेयो यत्परमात्मने' इति च पाठः ॥ १५ ॥

श्रेयांसीति ॥ अनेकानि शास्त्रोक्तानि स्थोत्रेक्षितानि च । अत्र—लोके । एते—पदार्थाः, न परमार्थाः—
 न परमप्रयोजनम् । परमार्थस्तु मे—मत्तः श्रूयताम् ॥ १६ ॥

पुत्रश्चेत्परमार्थः स्वात्सोऽप्यन्यस्य नरेश्वर । परमार्थभूतस्तोऽन्यस्य परमार्थो हि तत्पिता ॥ १८ ॥
 एवं न परमार्थोऽस्ति जगत्पुत्रस्मिञ्चराचरे । परमार्थो हि कार्याणि कारणानामशेषतः ॥ १९ ॥
 राज्यादिप्राप्तिरत्रोक्ता परमार्थतया यदि । परमार्था भवन्त्यत्र न भवन्ति च वै ततः ॥ २० ॥
 सम्यजुस्सामनिष्पाद्यं यज्ञकर्म मतं तव । परमार्थभूतं तत्रापि श्रूयतां गदतो मम ॥ २१ ॥
 यत्तु निष्पाद्यते कार्यं मृदा कारणभूतया । तत्कारणानुगमनाज्जायते नृप मृण्मयम् ॥ २२ ॥
 एवं विनाशिभिर्द्रव्यैः समिदाज्यकुशादिभिः । निष्पाद्यते क्रिया या तु सा भवित्री विनाशिनी ॥ २३ ॥
 प्रनाशी परमार्थश्च प्राज्ञैरभ्युपगम्यते । तत्तु नाशि न सन्देहो नाशिद्रव्योपपादितम् ॥ २४ ॥
 तदेवाफलदं कर्म परमार्थो मतस्तव । मुक्तिसाधनभूतत्वात्परमार्थो न साधनम् ॥ २५ ॥
 ध्यानं नैवात्मनो भूप परमार्थार्थशब्दितम् । भेदकारि परेभ्यस्तु परमार्थो न भेदवान् ॥ २६ ॥
 परमात्मात्मनोर्योगः परमार्थ इतीष्यते । मिथ्यैतदन्यद्द्रव्यं हि नैति तद्द्रव्यतां यतः ॥ २७ ॥
 तस्माच्छ्रेयांस्यशेषाणि नृपैतानि न संशयः । परमार्थस्तु भूपाल संक्षेपाच्छ्रूयतां मम ॥ २८ ॥

धनादीनां श्रेयस्त्वं क्रमेण निराकरोति—धर्माद्येत्यादि ॥ कामप्राप्त्युपलक्षणः—कामप्राप्तिहेतुः । धनं धर्मकामार्थं लाज्यत्वान्न स्वयं पुरुषार्थः । यदर्थं सर्वं यच्च नान्यार्थं स परमार्थः ; स आत्मैवेति भावः, * आत्मनस्तु कामाय सर्वं प्रियं भवतीति श्रुतेः ॥ १७ ॥

पुत्रश्चेदिति ॥ सोऽप्यन्यस्य—स्वपितुः, परमार्थः । तत्पिता च अन्यस्य स्वपितुः परमार्थः । एवं पुत्रस्य पितृत्वज्जगति न परमार्थोऽस्ति । एतदुपपादयति—एवं न परमार्थोऽस्तीति ॥ १८ ॥

अशेषेण पुत्रादिकार्याणि कारणानां हि—जनकानां परमार्थः ; तस्मान्न परमार्थः । अनन्यार्थो हि परमार्थः ॥ १९ ॥

राज्यादिप्राप्तिरिति ॥ राज्यादिप्राप्तिः परमार्थो यदि, ततः—तर्हि अत्र-लोके, राज्यादयः परमार्था भवन्ति, न भवन्ति च—नश्यन्ति च । कथमस्तिरा राज्यादयः परमार्थ इति भावः । एतदस्थिरत्वं पुत्रादिष्वपि समानम् ॥ २० ॥

धर्मस्य नश्वरत्वमनुमानेन दर्शयति—ऋगित्यादिना ॥ २१—२४ ॥

तदेवेति ॥ तदेव—यज्ञकर्मैव । चेन्नैत्यध्याहारः । न हि परमार्थोऽन्यस्य साधनम् ॥ २५ ॥

ध्यानमिति ॥ परमार्थार्थशब्दितं ध्यानं न परमप्रयोजनभूतवस्तुशब्दवाच्यम् । यतस्तत्परम्यो घटादिभ्यो भेदं करोतीति भेदकारि, विशदविशदतराद्यवस्थामेदं स्वस्य करोति । नैवमवस्थामेदेन वैषम्यं परमार्थस्य । यद्वा, भेदकारि—स्मृतिप्रत्ययत्वेन क्षणभंगुरत्वात् । न तु परमार्थो भंगुरः ॥ २६ ॥

परमात्मेति ॥ इष्यते यदीति शेषः । योगस्तादात्म्यम्, अन्यथा उत्तरार्द्धेनासंगतेः । एतदेक्यं मिथ्या ; तत्र हेतुः—अन्यदिति ॥ पूर्वेषु धनादिषु नश्वरत्वादि ; योगे तु स्वरूपाभावः ॥ २७ ॥

उपसंहरति—तस्मादिति ॥ एतानि—धनादीनि श्रेयांस्येव न तु परमार्थः । परमार्थस्तु श्रूयताम् ॥ २८ ॥

एको व्यापी समः शुद्धो निर्गुणः प्रकृते परः । जन्मवृद्ध्यादिरहित आत्मा सर्वगतोऽव्ययः ॥ २९ ॥
 परज्ञानमयोऽसद्भिर्नामजात्यादिभिर्विभुः । न योगवान्न युक्तोऽभून्नैव पार्थिव योक्ष्यते ॥ ३० ॥
 तस्यात्मपरदेहेषु सतोऽप्येकमयं हि यत् । विज्ञानं परमार्थोऽसौ द्वैतिनोऽस्तथ्यदर्शिनः ॥ ३१ ॥
 वेणुरन्ध्रविभेदेन भेदः पृथ्वादिसंज्ञितः । अभेदव्यापिनो वायोस्तथाऽस्य परमात्मनः ॥ ३२ ॥
 एकस्वरूपभेदश्च बाह्यकर्मवृत्तिप्रजः । देवादिभेदेऽप्यवस्ते नास्त्येवावरणे हि सः ॥ ३३ ॥
 इति श्रीविष्णुपुराणे द्वितीयेंद्रे चतुर्दशोऽध्यायः ॥ १४ ॥

परमार्थमाह—एक इति ॥ एकः—देहवन्नानेकोपचयरूपः ; व्यापी-ज्ञानेन सर्वव्यापनस्वभावः ।
 देवमनुष्यादीनां विभेषु देहेषु स्थितोऽपि समः—परस्परं च समः । शुद्धः—स्वतो निर्मलः । निर्गुणः—सत्त्वादि-
 रहितः । तत्र हेतुः—प्रकृतेः परः—जन्मादिषड्भावविकाररहितः । आत्मा—चेतनः । सर्वगतः—नाशकानामग्निजला-
 दीनां सौक्ष्म्येण व्यापकः । अतो दाहादिरहितः । अव्ययः—अविकलः ॥ २९ ॥

परज्ञानमय इति ॥ परज्ञानमयः—प्रकृष्टज्ञानस्वरूपः । परमज्ञानमय इति च पाठः । परशब्देन
 विषयज्ञानं व्यावर्त्यते । सुखसन्तित्वरूप इत्यर्थः । असद्भिः—विनाशिभिर्देवादिनामरूपैः कालत्रयेऽप्ययुक्तः । विभुः—
 देहेन्द्रियाणां स्वामी ; स्वतः स्वराडिति वा ॥ ३० ॥

एवमेको व्यापीत्यादिना आत्मस्वरूपमुक्तम् । इदानीं तस्य देवादिरूपेणात्मपरदेहेषु सतोऽप्येकप्रकारं
 यद्विज्ञानं-विज्ञानरूपम् असौ परमार्थ इत्याह—तस्येति ॥ देवादिदेहेषु स्थितस्यात्मनस्तद्रूपेण भिन्नत्वप्रतीतिर्भ्रान्ति-
 रित्याह—द्वैतिन इति ॥ ३१ ॥

आत्मानो हि स्वरूपेण परस्परं भिन्नाः, न तु देवादिरूपेण, तेषामतद्रूपत्वस्योक्तत्वात् । केचिदत्रात्मनां
 स्वरूपेण भेदो निषिध्यत इत्याहुः ; तदयुक्तम् । * तस्यात्मपरदेहेषु, * तत्र त्वमहमप्यत्र, * अहं त्वं च
 तथाऽप्ये च, * त्वं चान्येचेत्याद्यात्मबहुत्वप्रतिपादकबहुवचनविरोधात्, श्रुतिस्मृतिसूत्रन्यायविरोधाच्च । यदि देवादि-
 रूपेणात्मनां न भेदः, कथं तर्हि देवोऽयं, मनुष्योऽयमिति वैषम्येण व्यवहार उपपद्यते ? तत्राह—वेणुरन्ध्रेति ॥
 यथा वेणोरनेकरन्ध्रवर्तिनां वाय्वंशानां वायुत्वेनैकाकाराणां रन्ध्रभेदविनिष्क्रमणकृतषड्जादिसंज्ञाभेदः ; एवमात्मनां
 ज्ञानैकाकाराणां देवादिदेहप्रवेशकृतो देवादिव्यवहारः, न तु ताद्रूप्यकृतः । अभेदव्यापिनः—अभेदेन—वायुत्वाकारेण
 व्यापिनः । अत्र परमात्मशब्देनात्मैवेत्यने, * परमात्मेति चाप्युक्तो देहेऽस्मिन्पुरुषः परः, * तैरेव विगतः शुद्धः
 परमात्मा निगद्यते, इत्यादिदर्शनात् ॥ ३२ ॥

उक्तमर्थं विवृण्वन्पुनर्हरति—एकस्वरूपेति ॥ एकस्वरूपभेदः—* तस्यात्मपरदेहेषु सतोऽप्येकमयं
 हि यत् । विज्ञानं परमार्थोऽसौ * इत्युक्तज्ञानैकस्वरूपस्यात्मनो भेदः देवादिरूपः, बाह्यकर्मवृत्तिप्रजः—बाह्यकर्मा-
 वरणजातः । फलाभिसन्धियुक्तं भगवत्समर्पितं च बाह्यकर्म, आत्मनः स्वरूपबहिर्भूतं वा ; यथा वक्ष्यति
 * अविद्याकर्मसंज्ञाऽन्या.....तथा तिरोहितत्वाच्च शक्तिः क्षेत्रज्ञसंज्ञिता । सर्वभूतेषु भूपाळ तारतम्येन वर्तते ॥ इति ।
 देवादिभेदश्चायं युगपदनेकेषामेकस्य च कालभेदेनाप्यवस्ते आवरणे—कर्मावरणे, स देवादिभेदो न भवति ।
 देवादिभेदोऽप्यवस्त इति च पाठः । यथाह शौनकः * कर्मिणां कर्मभेदेन देवभेदादयो यतः ॥ कर्मक्षयाद-
 शेषाणां भेदानां संक्षयस्ततः ॥ इति ॥ ३३ ॥

इति श्रीविष्णुपुराणव्याख्याने विष्णुचिन्तीये द्वितीयेंद्रे चतुर्दशोऽध्यायः ॥ १४ ॥

श्रीपराशरः—

इत्युक्ते मौनिनं भूयश्चिन्तयानं महीपतिम् । प्रत्युवाचाथ विप्रोऽसावद्वैतान्तर्गतां कथाम् ॥ १ ॥
 ब्राह्मणः—श्रूयतां नृपशार्दूल यद्गीतमृगुणा पुरा । अवबोधं जनयता निदाघस्य महात्मनः ॥ २ ॥
 ऋभुर्नामाऽभवत्पुत्रो ब्रह्मणः परमेष्ठिनः । विज्ञाततत्त्वसद्भावो निसर्गादेव भूपते ॥ ३ ॥
 तस्य शिष्यो निदाघोऽभूत्पुलस्त्यतनयः पुरा । प्रादादशेषविज्ञानं स तस्मै परया मुदा ॥ ४ ॥
 अवाप्तज्ञानतंत्रस्य न तस्याद्वैतवासानाम् । स ऋभुस्तर्कयामास निदाघस्य नरेश्वर ॥ ५ ॥
 देविकायास्तटे वीरनगरं नाम वै पुरम् । समृद्धमतिरम्यं च पुलस्त्येन निवेशितम् ॥ ६ ॥
 रम्योपवनपर्यन्ते स तस्मिन्पार्थिवोत्तम । निदाघो नाम योगज्ञः ऋगुशिष्योऽवसत्पुरा ॥ ७ ॥
 दिव्ये वर्षसहस्रे तु समतीतेऽस्य तत्पुरम् । जगाम स ऋगुशिष्यं निदाघमवलोककः ॥ ८ ॥
 स तस्य वैश्वदेवान्ते द्वारालोकनगोचरे । स्थितस्तेन गृहीतार्थो निजश्वेम प्रवेशितः ॥ ९ ॥
 प्रक्षालिताग्निपाणिं च कृतासनपरिग्रहम् । उवाच स द्विजश्रेष्ठो भुज्यतामिति सादरम् ॥ १० ॥
 ऋभुः—भो विप्रवर्य भोक्तव्यं यदन्नं भवतो गृहे । तत्कथ्यतां कदन्नेषु न प्रीतिस्सततं मम ॥ ११ ॥

निदाघः—

सक्तुयावक्वाटयानामपूपानां च मे गृहे । यद्रोचते द्विजश्रेष्ठ तत्त्वं भुंक्ष्व यथेच्छया ॥ १२ ॥
 ऋभुः—कदन्नानि द्विजैतानि मृष्टमन्नं प्रयच्छ मे । संयावपायसादीनि द्रव्यफाणितवन्ति च ॥ १३ ॥

निदाघः—

हेहे शालिनि मद्देहे यत्किञ्चिदतिशोभनम् । भक्ष्योपसाधनं मृष्टं तेनास्यान्नं प्रसाधय ॥ १४ ॥

ब्राह्मणः—

इत्युक्ता तेन सा पत्नी मृष्टमन्नं द्विजस्य यत् । प्रसाधितवती तद्वै भर्तुर्वचनगौरवात् ॥ १५ ॥
 तं भुक्तवन्तमिच्छातो मृष्टमन्नं महामुनिम् । निदाघः प्राह भूपाल प्रश्रयावनतस्थितः ॥ १६ ॥

अथ पञ्चदशोऽध्यायः



इत्युक्त इति ॥ इत्युक्ते—एवमात्मनो वैषम्याभाव उक्ते । क्षुत्पिपासादिधर्मकत्वभ्रान्त्या आत्मनो द्वैतं चिन्तयानं मौनिनं वाचाऽबोदयन्तं महीपतिमभिप्रायज्ञो विप्रश्चिद्रस्तुवैषम्याभावविषयां कथामुवाच ॥ १-४ ॥

अवाप्तेति ॥ ज्ञानतन्त्रम्—अव्यात्मशास्त्रम् । अद्वैतवासना नेति तर्कयामास । न तस्याद्वैतवासना-मिति च पाठः ॥ ५-७ ॥ दिव्यवर्षेति ॥ अवलोककः—अवलोकयितुम् ॥ ८-११ ॥

सत्तिवति ॥ यावको यवविकारः ॥ १२ ॥

कदन्नानीति ॥ मृष्टं—रुच्यं मधुरं वा । संयावः—यवगोधूमविकारो रज्जुरूपो भक्ष्यः । द्रव्यं—दधि-धनेतरम् । फाणितं—विकृतगौडानि ॥ १३ ॥

हे हे शालिनीति ॥ शाला—गृहं, तद्वति, गृहिणीत्यर्थः ॥ १४-१६ ॥

निदाघः—

अपि ते परमा तृप्तिरुपन्ना तुष्टिरेव च । अपि ते मानसं स्वस्थमाहारेण कृतं द्विज ॥ १७ ॥
कनिवासो भवान्विप्र क च गन्तुं समुद्यतः । आगम्यते च भवता यतस्तच्च द्विजोच्यताम् ॥ १८ ॥

ऋभुः—

क्षुद्यस्य तस्य भुक्तेऽन्ने तृप्तिर्ब्राह्मण जायते । न मे क्षुदभवत्तृप्तिं कस्मान्मां द्विज पृच्छसि ॥ १९ ॥
बह्विना पार्थिवे धातौ क्षपिते क्षुत्समुद्भवः । भवत्यम्भसि च क्षीणे नृणां तृडपि जायते ॥ २० ॥
क्षुत्तृष्णे देहधर्माख्ये न ममैते यतो द्विज । (ततः क्षुत्संभवाभावात्तृप्तिरस्त्येव मे सदा ॥)
ततः क्षुत्संभवात्तृप्तिरपि नास्त्येव मे सदा ॥ २१ ॥
मनसः स्वस्थता तुष्टिश्चित्तधर्माविमौ द्विज । चेतसो यस्य तत्पृच्छ पुमानेभिर्न युज्यते ॥ २२ ॥
क निवासस्तवेत्युक्तं क गन्तासि च यत्त्वया । कुतश्चागम्यते तत्र त्रितयेऽपि निबोध मे ॥ २३ ॥
पुमान्सर्वगतो व्यापी आकाशवदयं यतः । कुतः कुत्र क गन्तासीत्येतदप्यर्थवत्कथम् ॥ २४ ॥
सोऽहं गन्ता न चागन्ता नैकदेशनिकेतनः । त्वं चान्ये च न च त्वं च नान्ये नैवाहमप्यहम् ॥ २५ ॥

अपीति ॥ तृप्तिः—क्षुत्पिपासादिनिवृत्तिः, तुष्टिः—अलंबुद्धिः, मनसः क्षोभाभावः स्वास्थ्यम् । अपि
ते मनसः स्वास्थ्यमिति च पाठः ॥ १७ ॥ केति । कनिवास इति बहुव्रीहिः । यत्रसायंगृह इतिवत् ॥ १८—२० ॥

क्षुत्तृष्णे इति ॥ बुभुक्षापिपासयोरिच्छात्वेन अन्तःकरणधर्मत्वेऽपि देहधर्मत्वाख्या देहस्थधातुक्षयत्वा-
दौपचारिकी । * अशनायापिपासे प्राणस्य शोकमोहौ मनसः * इति श्रुतौ प्राणधर्मत्वोक्तिश्च प्राणस्यान्तःकरण-
क्रियाशक्तित्वेन तदभेदात् । तृप्तिप्रवृत्तिं तु तुष्ट्यादेरुपलक्षणम् ॥ २१ ॥

मनस इति ॥ एतद्धर्मत्रयं मे सदाऽस्तीत्युपचारः । वस्तुतस्तु मनस एव स्वस्थतादयो धर्माः ।
तस्माद्यस्य चेतस इमे धर्मास्तच्चेन इमांश्चेतोधर्मान् पृच्छ ॥ २२, २३ ॥

पुमानिति ॥ नात्र पुंसो गमनक्त्परममहत्त्वेन गमनादि निषिध्यते, तथा सति सर्वगतव्यापिपदयोः
पौनरुक्त्यात् । पूर्वत्र गमनानुमत्या परिमितत्वाभ्युपगमात्, सूत्रविरोधाच्च न परमहृत्स्वमात्मनः । अयमर्थः—
सर्वगतः—सर्वत्र देवादिदेहेऽवस्थितः अयमात्मा, व्यापी—निरवयवत्वेनातिसूक्ष्मत्वात्सर्वाचेतनव्यापनशीलः ।
अतोऽस्य निरवयवस्यामूर्तस्य चाकाशादिवदतिसौक्ष्म्यात् स्वतो गमनागमने न भवतः । यथा इह सर्वगतानाम-
मूर्तानां जातिगुणादीनां स्वतः क्रिया नास्ति, किन्तु आश्रयद्वारा देशान्तरप्राप्तिः । एवममूर्तस्यात्मनोऽपि देह-
द्वारा देशान्तरप्राप्तिः, यथा सवाहनस्य पंगोः । यथोक्तं पूर्वत्र * अहं त्वं च तथाऽप्ये च भूतैरुक्षाम पार्थिव ।
* उपभोगनिमित्तं च सर्वत्र गमनक्रिया । * उपभोगनिमित्तं च देशादेशान्तरागमः * इत्यादि । एवं पूर्वापर-
विरोधादयमेवार्थः । अस्य तत्रैतद्वचः कथमर्थवदित्यन्वयः ॥ २४ ॥

अतः स्वतो मे गमनादि न संभवति, देह एव गमनादिकर्तृत्वमिप्रायेणाह—सोऽहमिति ॥ यथाऽहं
न गमनादिकर्ता एवं त्वं चान्ये चात्मानः । नन्वस्ति ह्यहं गच्छामीति प्रत्ययः, तत्राह—न च त्वमिति । यस्त्वया
गमनादिकर्तृत्वेनाभिमतो देहो न स त्वम् । एवमुत्तरयोः ॥ २५ ॥

गृहं न मृष्टमित्येषा जिज्ञासा मे कृता तव । किं वक्ष्यसीति तत्रापि श्रूयतां द्विजसत्तम ॥ २६ ॥
किमस्वाद्वयं वा मृष्टं भुञ्जतोऽस्ति द्विजोत्तम । मृष्टमेव यथाऽमृष्टं तदेवोद्वेगकारकम् ॥ २७ ॥
अमृष्टं जायते मृष्टं मृष्टादुद्विजते जनः । आदिमध्यावसानेषु किमन्नं रुचिकारकम् ॥ २८ ॥
मृष्मयं हि गृहं यद्वन्मृदा लिप्तं स्थिरं भवेत् । पार्थिवोऽयं तथा देहः पार्थिवैः परमाणुभिः ॥ २९ ॥
गवगोधूममुद्गादि घृतं तैलं पयो दधि । गुडं फलादीनि तथा पार्थिवाः परमाणवः ॥ ३० ॥
तदेतद्भवता ज्ञात्वा मृष्टामृष्टविचारि यत् । तन्मनस्तमतालम्बि कार्यं साम्यं हि मुक्तये ॥ ३१ ॥

ब्राह्मणः—

एत्याकर्ण्य वचस्तस्य परमार्थाश्रितं नृप । प्रणिपत्य महाभागो निदाघो वाक्यमब्रवीत् ॥ ३२ ॥
प्रसीद मद्वितार्थाय कथ्यतां कस्त्वमागतः । नष्टो मोहस्तवाकर्ण्य वचांस्येतानि मे द्विज ॥ ३३ ॥
ऋभुः—ऋभुरस्मि तवाचार्यः प्रज्ञादानाय ते द्विज । इहागतोऽहं यास्यामि परमार्थस्तवोदितः ॥ ३४ ॥
एवमेकमिदं विद्धि न भेदि सकलं जगत् । वासुदेवाभिधेयस्य स्वरूपं परमात्मनः ॥ ३५ ॥

मृष्टमिति ॥ मृष्टं नामृष्टमिति च पाठः । मृष्टं मे देयं नामृष्टमिति मयाऽभिहिते मृष्टामृष्टादिभेदः
स्वाभाविक इति वा, अथौपाधिक इति वा किमुत्तरमयं वक्ष्यतीति तव जिज्ञासा कृता, न तु तयोः स्वाभाविकत्व-
विषयेत्यर्थः । तत्रापि—मृष्टामृष्टविषये, श्रूयताम्—अस्वाभाविकत्वमिति भावः ॥ २६ ॥

तदेवाह—किमस्वाद्विति द्वयेन ॥ किमस्वाद्विति ॥ भुञ्जानस्य किमन्नं नियमेनास्वादु ! अथवा किमन्नं
मृष्टम् ? न किमपीति भावः । तदेवोपपादयति मृष्टमेवेति । अमृष्टमेव यदा यतो मृष्टं, तन्मृष्टमेव चोद्वेगकारकम् ।
अमृष्टमित्येकस्योभयरूपत्वमस्वाभाविकत्वे हेतुः । तथाहि क्षुधि सत्याम् अमृष्टं—कुल्माषादिकं, मृष्टं—रुच्यं जायते ।
मुदभावे मृष्टात्संयावपायसादेरप्युद्विजते । अतो भोक्तुरवस्थावशादन्नादेः रुच्यत्वारुच्यत्वे नियते, अतो मृष्टामृष्टभेदो
न स्वाभाविक इति भावः ॥ २७, २८ ॥

तर्हि तादृगन्नं किं त्वया भुक्तमित्याशङ्क्य कर्मान्नीतेन तादृगन्नेन तादृग्देह एव स्वैर्यर्थं लिप्यते नात्मे-
त्याह—मृष्मयमिति ॥ यवेति ॥ भुक्तस्य यवाग्रजस्य स्थूलोऽंशो मलमूत्रभूतो निर्गच्छति ; सूक्ष्मांशो मांसादिधातुः
स्यात् ; सूक्ष्मतरो मनःपोषक इति द्योतयितुं परमाणुशब्दः । यथा छान्दोग्ये * अन्नमशितं त्रेधा विधीयते
इत्यादि ॥ २९, ३० ॥

उपसंहरति तदेतदिति ॥ एतत्—आत्मनो देहव्यतिरिक्तत्वादिकमुक्तमर्थजातं, ज्ञात्वा । मृष्टामृष्ट-
विचारीत्युपलक्षणम् । मृष्टमिदममृष्टमिदम्, देवोऽहं मनुष्योऽहमित्यादिकर्मकृतभेदावलम्बि यन्मनस्तदात्मनां ज्ञानै-
काकारत्वेन समत्वालम्बि कार्यम् । अनुसंहितं हि साम्यं मुक्तये भवति ॥ ३१—३४ ॥

उक्तमर्थं स्पष्टयति—एवमिति ॥ एवम्—उक्तप्रकारेण इदम्—आत्मस्वरूपं ज्ञानैकाकारत्वेन एक-
समं विद्धि । न भेदि—देवादिभेदरहितम् । क्षुत्पिपासादिरहितं च विद्धि । अन्यच्च वेदितव्यमस्ति । चेतनाचेतनात्मकं
सकलं जगत् वासुदेवस्य—* सर्वत्र * वासनाद्वासुदेवस्य वासितं ते जगत्त्रयम् । सर्वभूतनिवासोऽसि वासुदेव

ब्राह्मणः—

तथेत्युक्त्वा निदाघेन प्रणिपातपुरस्सरम् । पूजितः परया भक्त्या इच्छातः प्रययावृष्टुः ॥ ३६ ॥

इति श्रीविष्णुपुराणे द्वितीयेंद्रे पंचदशोऽध्यायः ॥ १५ ॥

अथ षोडशोऽध्यायः

ब्राह्मणः—

ऋधुर्वर्षसहस्रे तु समतीते नरेश्वर । निदाघज्ञानदानाय तदेव नगरं ययौ ॥ १ ॥

नगरस्य बहिस्सोऽथ निदाघं ददृशे मुनिः । महाबलपरीवारे पुरं विशति पार्थिवे ॥ २ ॥

दूरे स्थितं महाभागं जनसम्मर्दवर्जकम् । क्षुब्धामकण्ठमायान्तमरण्यात्समितकुशम् ॥ ३ ॥

दृष्ट्वा निदाघं स ऋधुरूपगम्याभिवाद्य च । उवाच कस्मादेकान्ते स्थीयते भवता द्विज ॥ ४ ॥

निदाघः—

भो विप्र जनसंमर्दो महानेष नरेश्वरः । प्रविविक्षुः पुरं रम्यं तेनात्र स्थीयते मया ॥ ५ ॥

ऋधुः—नराधिपोऽत्र कतमः कतमश्चेतरो जनः । कथ्यतां मे द्विजश्रेष्ठ त्वमभिज्ञो मतो मम ॥ ६ ॥

निदाघः—योऽयं गजेन्द्रमुन्मत्तमद्रिभृगसमुच्छ्रितम् । अधिरूढो नरेंद्रोऽयं परिलोकस्तथेतरः ॥ ७ ॥

नमोऽस्तु ते ॥ इत्येवं वसनाद्वापुदेवपदामिधेयस्य परमात्मनः स्वरूपं—शरीरं विद्वि । * परस्य ब्रह्मणो रूपं पुरुषः प्रथमं द्विज * तानि सर्वाणि तद्वपुः * तत्सर्वं वै हरेस्तनुः * यस्यात्मा शरीरम् * इत्यादि । अत्रात्म-स्वरूपनिरूपणप्रकरणनिगमने * तन्मनः समतालम्बि कार्यं साम्यं हि मुक्तये * इति वचनात् * एवमेकमिदं विद्वी-त्यादिष्वात्मगतमुक्तमेकत्वं ज्ञानैकाकारतया समत्वमेव, न तु स्वरूपैक्यमित्यवगन्तव्यम् । चिदचिदात्मकस्य जगतो बापुदेवशरीरत्ववचनादात्मपरमात्मनोऽश्वाभेदो महर्षेर्नाभिप्रेत इत्यनु सन्धेयम् ॥ ३५, ३६ ॥

इति श्रीविष्णुपुराणव्याख्याने विष्णुचित्तीये द्वितीयेंद्रे पंचदशोऽध्यायः ॥ १५ ॥

अथ षोडशोऽध्यायः

उक्तस्यात्मसाम्यस्य दर्शनं चिरकालयोगसाध्यमित्युत्तराध्यायेनोच्यते—ऋधुरित्यादिना ॥ १-५ ॥

नराधिप इति ॥ नराधिपोऽत्र कतम इति । नैकस्मिन्नप्यात्मनि नराधिपत्वादिविशेषणं पश्यामीति

भावः ॥ ६ ॥

भावापरिज्ञानादाह—योऽयमिति ॥ परिलोकः—परिजनः ॥ ७ ॥

ऋभुः—एतौ हि गजराजानौ युगपद्वर्शितौ मम । भवता न विशेषेण पृथक्चिह्नोपलक्षणौ ॥ ८ ॥
तत्कथ्यतां महाभाग विशेषो भवताऽनयोः । ज्ञातुमिच्छाम्यहं कोऽत्र गजः को वा नराधिपः ॥ ९ ॥

निदाघः—

गजो योऽयमधो ब्रह्मनुपर्यस्यैष भूपतिः । बाह्याबाहकसंबन्धं को न जानाति वै द्विज ॥ १० ॥

ऋभुः—जानाम्यहं यथा ब्रह्मस्तथा मामवबोधय । अधश्शब्दनिगद्य किं किं चोर्ध्वमभिधीयते ॥ ११ ॥

ब्राह्मणः—

इत्युक्तस्सहसाऽऽरुह्य निदाघः प्राह तम् ऋभुम् । श्रूयतां कथयाम्येष यन्मां त्वं परिपृच्छसि ॥ १२ ॥

उपर्यहं यथा राजा त्वमधः कुंजरो यथा । अवबोधाय ते ब्रह्मन्दष्टान्तो दर्शितो मया ॥ १३ ॥

ऋभुः—त्वं राजेव द्विजश्रेष्ठ स्थितोऽहं गजवद्यदि । तदेव त्वं ममाचक्ष्व कतमस्त्वमहं तथा ॥ १४ ॥

ब्राह्मणः—

इत्युक्तस्सत्वरं तस्य प्रगृह्य चरणानुभौ । निदाघस्त्वाह भगवानाचार्यस्त्वमृधुवम् ॥ १५ ॥

नान्यस्याद्वैतसंस्कारसंस्कृतम् मानसं तथा । यथाऽऽचार्यस्य तेन त्वां मन्ये प्राप्तमहं गुरुम् ॥ १६ ॥

ऋभुः—तवोपदेशदानाय पूर्वशुश्रूषणादृतः । गुरुस्नेहादृष्टुर्नाम निदाघ समुपागतः ॥ १७ ॥

तदेतदुपदिष्टं ते संक्षेपेण महामते । परार्थसारभूतं यत्तदद्वैतमशेषतः ॥ १८ ॥

ब्राह्मणः—

एवमुक्त्वा ययौ विद्वान्निदाघं स ऋभुर्गुरुः । निदाघोऽप्युपदेशेन तेनाद्वैतपरोऽभवत् ॥ १९ ॥

सर्वभूतान्यभेदेन ददर्श स तदाऽऽत्मनः । तथा ब्रह्मपरो मुक्तिमवाप परमां द्विजः ॥ २० ॥

एतौ हीति ॥ अयमयमिति हस्तमुद्रयैतौ दर्शितौ । न मया गजत्वेन राजत्वेन चैतावात्मानौ दृष्टौ ।
अहं तु निर्वाणज्ञानमयावेतौ पश्यामीति भावः ॥ ८-१२ ॥

उपरीति । आरोहणक्रिययैवोत्तरं दर्शयन् तदतिक्रमदोषं परिहरति—दृष्टान्त इति ॥ १३ ॥

त्वमिति ॥ कतमस्त्वमहं तथेति आत्मनो देहरूपभेदाक्षेपः । त्वमहंशब्दयोरर्थो देहाद्विलक्षण इति
भावः ॥ १४, १५ ॥ नान्यस्येति ॥ अद्वैतं—देवादिद्वैतराहित्यम् ॥ १६ ॥

तथेति ॥ शुश्रूषणादृतः—शुश्रूषणेनादृतवान् । “शुश्रूषणादृतः” इति पाठे शुश्रूषणेन वशीकृतः ।
आदृत इति कर्तरि रूपम् ॥ १७ ॥

तदेतदिति ॥ तत्—तस्मात्, अद्वैतम्—देवादिभेदरहितं ज्ञानैकाकारं तदेतदात्मस्वरूपम् अथ
संक्षेपेणोपदिष्टम् ॥ १८, १९ ॥

सर्वभूतानीति ॥ सर्वभूतानि—सर्वानात्मनः, सुरनरत्वादिभेदराहित्येन स्वात्मनोऽभेदेन-समत्वेनापश्यत् ;
न त्वेकत्वेन, तथा सति सर्वभूतान्यात्मन इति (पदवैयर्थ्यप्रसङ्गः ।) प्रातिपादिकाद्विभक्तिवैयर्थ्यप्रसङ्गः । तथा
ब्रह्माभेदेन-तादत्येनापश्यत् ॥ * आत्मेति तूपागच्छन्ति ग्राहयन्ति चेति सूत्रात् ॥ २० ॥

तथा त्वमपि धर्मज्ञ तुल्यात्मरिपुबांधवः । भव सर्वगतं जानन्नात्मानमवनीपते ॥ २१ ॥

स्तिनीलादिभेदेन यथैकं दृश्यते नभः । भ्रान्तदृष्टिभिरात्माऽपि तथैकः सन्पृथक्पृथक् ॥ २२ ॥

एकस्मिन् यदिहास्ति किञ्चित्दच्युतो नास्ति परं ततोऽन्यत् ।

सोऽहं स च त्वं स च सर्वमेतदात्मस्वरूपं त्यज भेदमोहम् ॥ २३ ॥

श्रीपराशरः—

इतीरितस्तेन स राजवर्यस्तत्याज भेदं परमार्थदृष्टिः ।

स चापि जातिस्मरणाप्तबोधस्तत्रैव जन्मन्यपवर्गमाप ॥ २४ ॥

इति भरतनरेन्द्रसारवृत्तं कथयति यश्च शृणोति भक्तियुक्तः ।

स विमलमतिरेति नात्ममोहं भवति च संसरणेषु मुक्तियोग्यः ॥ २५ ॥

इति श्रीविष्णुपुराणे द्वितीयोऽंशे षोडशोऽध्यायः ॥ १६ ॥

॥ इति श्रीविष्णुपुराणे द्वितीयोऽंशः समाप्तः ॥

तथेति ॥ सर्वगतं—तत्तत्कर्मानुगुण्येन तत्तद्देवादिदेहगतम् आमतत्त्वम्, उक्तप्रकारं जानन् तुल्यात्म-
रिपुबांधवो भव ॥ २१ ॥

सितनीलेति ॥ एकः सन्—ज्ञानैकाकारेणैकरूपस्सन्, देवादिदेहप्रवेशात्तत्तद्रूपेण भ्रान्त्या पृथक्पृथक्
दृश्यते ॥ २२ ॥

अथ * सकलं जगत् वासुदेवाभिधेयस्य स्वरूपं परमात्मन इति पूर्वाध्यायोक्तं सर्वस्य भगवदात्मकत्वं
निगमयति—एक इति ॥ यदिहास्ति किञ्चित्स्मस्तमेकोऽच्युत एव—तदात्मकमित्यर्थः । तस्मात्ततः परम्—
उत्कृष्टम्, अन्यत्—व्यतिरिक्तं च नास्ति ; ततोऽन्यदुत्कृष्टं नास्तीति वा । सर्वात्मनां पूर्वोक्तं ज्ञानैकाकारं तच्छब्देन परा-
शरस्य तत्सामानाधिकरण्येन अहंत्वमादीनामर्थानां ज्ञानमेवाकार इत्युपसंहरन् देवाद्याकारभेदेनात्मसु भेदमोहं परि-
त्यजेत्याह—सोऽहमिति ॥ न त्वत्रात्मना स्वरूपभेदो निषिध्यते । तथा सति देहातिरिक्तोपदेशस्वरूपे अहं त्वं
सर्वमेतदात्मस्वरूपमिति भेदनिर्देशो न घटते । देहात्मविवेकविषयश्चायमुपदेशः । कुतः ? * पिण्डः पृथग्यतः
पुंसः शिरःपाण्यादिभक्षणः इति प्रक्रमात् ॥ २३, २४ ॥

इतीति ॥ सारवृत्तं—सारभूतं वृत्तम् । संसरणेष्व्वात्ममोहं नैति, मुक्तियोग्यः—मुक्तिसाराज्ययोग्यश्च
भक्तीत्यन्वयः ॥ २५ ॥

इति श्रीविष्णुपुराणव्याख्याने श्रीविष्णुचिन्तये द्वितीयोऽंशे षोडशोऽध्यायः ॥ १६ ॥

समाप्तश्चायं श्रीविष्णुपुराण-द्वितीयांशः ॥ २ ॥

श्रीमते रामानुजाय नमः

तृतीयेंऽशे प्रथमोऽध्यायः

मैत्रेयः—

कथिता गुरुणा सम्यग्भूतमुद्रादिसंस्थितिः । सूर्यादीनां च संस्थानं ज्योतिषां चातिविस्तरात् ॥ १ ॥
देवादीनां तथा सृष्टिकर्षीणां चापि वर्णिता । चातुर्वर्ण्यस्य चोत्पत्तिस्तिर्यग्योनिगतस्य च ॥ २ ॥
ध्रुवप्रह्लादचरितं विस्तराच्च त्वयोदितम् । मन्वंतराण्यशेषाणि श्रोतुमिच्छाम्यनुक्रमात् ॥ ३ ॥
मन्वंतराधिपाश्चैव शक्रदेवपुरोगमान् । भवता कथितानेताञ्छ्रोतुमिच्छाम्यहं गुरो ॥ ४ ॥

श्रीपराशरः—

अतीतानागतानीह यानि मन्वंतराणि वै । तान्यहं भवतः सम्यक्कथयामि यथाक्रमम् ॥ ५ ॥
स्वायंभुवो मनुः पूर्वं परः स्वारोचिषस्तथा । उत्तमस्तामसश्चैव रैवतश्चाशुषस्तथा ॥ ६ ॥
डेते मनवोऽतीतास्सांप्रतं तु रवेस्तुतः । वैवस्वतोऽयं यस्त्वेतत्सप्तमं वर्ततेऽन्तरम् ॥ ७ ॥
स्वायंभुवं तु कथितं कल्पादावन्तरं मया । देवास्तत्तर्षयश्चैव यथावत्कथिता मया ॥ ८ ॥
अत ऊर्ध्वं प्रवक्ष्यामि मनोस्वारोचिषस्य तु । मन्वंतराधिपान्सम्यग्देवर्षीस्तत्सुतांस्तथा ॥ ९ ॥
पारावतास्तनुषिता देवास्स्वारोचिषेऽन्तरे । विपश्चित्तत्र देवेन्द्रो मैत्रेयासीन्महाबलः ॥ १० ॥
वर्जस्तंभस्तथा प्राणो दक्षोऽग्री ऋषभस्तथा । निरयश्च परीवांश्च तत्र सप्तर्षयोऽभवन् ॥ ११ ॥
अत्रकिंपुरुषाद्याश्च सुतास्स्वारोचिषस्य तु । द्वितीयमेतद्व्याख्यातमन्तरं शृणु चोत्तमम् ॥ १२ ॥
तृतीयेऽप्यन्तरे ब्रह्मन्नुत्तमो नाम यो मनुः । सुशान्तिर्नाम देवेन्द्रो मैत्रेयासीत्सुरेश्वरः ॥ १३ ॥

अथ तृतीयेंऽशे प्रथमोऽध्यायः ॥

उक्तः प्रथमांशे प्रजासर्गः । द्वितीये तच्छेषः प्रियव्रतवंशः, प्रसक्तः सृष्टानामावासभूतो लोकसन्नि-
तः । अथ तृतीयचतुर्थयोर्वैदिकः मनुव्यासादिप्रवर्तितो धर्मः, तत्स्थापको क्षत्रवंशश्च क्रमादुच्यते । तत्रांश-
प्रोक्तार्थमनूद्य मन्वंतराणि पृच्छति-कथित इति ॥ १—४ ॥

अतीतेति ॥ अतीतानागतयोरेव वर्तमानस्यांतर्भावान्न पृथगुक्तिः । इह—वाराहे कल्पे ॥ ५—७ ॥

स्वायंभुवमिति ॥ स्वायंभुवं कथितं प्रथमांशे । तत्र हि तस्य मनोः वंश्याः प्रियवताया उक्ताः ।
॥ ५ ॥ यामाख्या द्वादश, इन्द्रस्तु विश्वभुगाख्यः, * तेषामिन्द्रस्तदा ह्यासीद्विश्वभुक्प्रथमः स्मृतः, इति वायुके ।
षड्यो मरीच्यायाः ॥ ८ ॥

अत इति ॥ देवर्षीन्—मरीच्यादीन् । तत्सुतान्—मनुपुत्रान् ॥ ९—१३ ॥

सुधामानस्तथा सत्या जपाश्चाथ प्रतर्दनाः । वशवर्तिश्च पञ्चैते गणा द्वादशकास्मृताः ॥ १४ ॥
 वसिष्ठतनया ह्येते सप्त सप्तर्षयोऽभवन् । अजः परशुदीप्ताद्यास्तथोत्तममनोऽस्तुताः ॥ १५ ॥
 तामसस्यान्तरे देवास्सुपारा हरयस्तथा । सत्याश्च सुधिपश्चैव सप्तविंशतिका गणाः ॥ १६ ॥
 शिविरिन्द्रस्तथा चासीच्छतयज्ञोपलक्षणः । सप्तर्षयश्च ये तेषां सप्त नामानि मे शृणु ॥ १७ ॥
 ज्योतिर्धामा पृथुः काव्यश्चैत्रोऽग्निर्धनकस्तथा । पीवरश्चर्षयो ह्येते सप्त तत्रापि चान्तरे ॥ १८ ॥
 नरः ख्यातिः केतुरूपो ज्ञानुजंघादयस्तथा । पुत्रास्तु तामसस्यासत्राजानस्सुमहाबलाः ॥ १९ ॥
 पञ्चमे वापि मैत्रेय रैवतो नाम नामतः । मनुर्विभुश्च तत्रेन्द्रो देवांश्चात्रान्तरे शृणु ॥ २० ॥
 अमिताभा भूतरया वैकुण्ठास्सुसमेधसः । एते देवगणास्तत्र चतुर्दश चतुर्दश ॥ २१ ॥
 हिरण्यरोमा वेदश्रीरूर्ध्वबाहुस्तथावरः । वेदबाहुस्सुधामा च पर्जन्यश्च महामुनिः ।
 एते सप्तर्षयो विप्र तत्रासन्नैवतेऽन्तरे ॥ २२ ॥
 बलबन्धुश्च संभाव्यस्सत्यकाद्याश्च तत्सुताः । नरेन्द्राश्च महावीर्या बभूवुर्मुनिसत्तम ॥ २३ ॥
 खारोचिषश्चोत्तमश्च तामसो रैवतस्तथा । प्रियव्रतान्वया ह्येते चत्वारो मनवस्स्मृताः ॥ २४ ॥
 विष्णुमाराध्य तपसा स राजर्षिः प्रियव्रतः । मन्वन्तराधिपानेताल्लब्धवानात्मवंशजान् ॥ २५ ॥
 षष्ठे मन्वन्तरे चासीच्चाक्षुषाख्यस्तथा मनुः । मनोजवस्तथैवेन्द्रो देवानपि निबोध मे ॥ २६ ॥
 आप्याः प्रसूता भव्याश्च पृथुकाश्च दिवौकसः । महानुभावा लेखाश्च पञ्चैते ह्यष्टकागणाः ॥ २७ ॥
 सुमेधा विरजाश्चैव हविष्मानुत्तमो मधुः । अतिनामा सहिष्णुश्च सप्तासन्निति चर्षयः ॥ २८ ॥
 ऊरुः पूरुश्शतशुभ्रप्रमुखास्सुमहाबलाः । चाक्षुषस्य मनोः पुत्राः पृथिवीपतयोऽभवन् ॥ २९ ॥
 विवस्वतस्सुतो विप्र श्राद्धदेवो महायुतिः । मनुस्संवर्तते धीमान् सांप्रतं सप्तमेऽन्तरे ॥ ३० ॥
 आदित्यवसुरुद्राद्या देवाश्चात्र महामुने । पुरन्दरस्तथैवात्र मैत्रेय त्रिदशेश्वरः ॥ ३१ ॥
 वसिष्ठः काश्यपोऽथात्रिजमदग्निस्सगौतमः । विश्वामित्रभरद्वाजौ सप्त सप्तर्षयोऽत्र तु ॥ ३२ ॥
 इक्ष्वाकुश्च नृगश्चैव धृष्टः शर्यातिरेव च । नरिष्यन्तश्च विख्यातो नाभागोऽरिष्ट एव च ॥ ३३ ॥
 करुषश्च पृषधश्च वसुमाल्लोकविश्रुतः । मनोर्वैवस्वतस्यैते नव पुत्रास्सुधार्मिकाः ॥ ३४ ॥

सुधामान इति ॥ आद्यतृतीययोर्देवगणानां द्वादशकत्वोक्त्या द्वितीयेऽपि द्वादशकत्वं ज्ञेयम्, * द्वितीये च तृतीये च द्वादशौ द्वौ गणौ स्मृतौ, इति वायुकेः ॥ १४ ॥

वसिष्ठेति ॥ वसिष्ठतनया रजोगोत्राद्याः सप्तोक्ताः प्रथमांशे ॥ १५, १६ ॥

शिविरिति ॥ शतयज्ञोपलक्षण इति ॥ शताश्वमेधकर्तृत्वेनोपलक्षितं सहस्राक्षत्ववज्रित्वादिविहं सर्वेन्द्राणां समम्, * सर्वमन्वन्तरेन्द्रास्ने विज्ञेयास्तुल्यलक्षणाः, इति वायुकेः ॥ १७—२३ ॥

खारोचिष इति ॥ आदिसर्गे प्रथमषष्ठमन्वोरन्वयस्योक्तत्वादिह खारोचिषादिचतुष्कस्यान्वयमाह—प्रियव्रतान्वया इति ॥ २४—३४ ॥

विष्णुशक्तिरनौपम्या सत्त्वोद्विक्ता स्थितौ स्थिता । मन्वन्तरेष्वशेषेषु देवत्वेनाधितिष्ठति ॥ ३५ ॥
 अंशेन तस्या जज्ञेऽसौ यज्ञस्त्रायंभुवेऽन्तरे । आकृत्यां मानसो देव उत्पन्नः प्रथमेऽन्तरे ॥ ३६ ॥
 ततः पुनस्स वै देवः प्राप्ते स्वारोचिषेऽन्तरे । तुषितायां समुत्पन्नो ह्यजितस्तुषितैस्सह ॥ ३७ ॥
 औत्तमेऽप्यन्तरे देवस्तुषितस्तु पुनस्स वै । सत्यायामभवत्सत्यः सत्यैस्सह सुरोत्तमैः ॥ ३८ ॥
 तामसस्यान्तरे चैव संप्राप्ते पुनरेव हि । हर्यायां हरिभिस्सार्द्धं हरिरेव बभूव ह ॥ ३९ ॥
 रैवतेऽप्यन्तरे देवस्संभूत्यां मानसोऽभवत् । संभूतो रैवसैस्सार्द्धं देवैर्देववरो हरिः ॥ ४० ॥
 चाक्षुषे चान्तरे देवो वैकुण्ठः पुरुषोत्तमः । विकुण्ठायामसौ जज्ञे वैकुण्ठैर्देवतैः सह ॥ ४१ ॥
 मन्वन्तरेऽत्र संप्राप्ते तथा वैवस्वते द्विज । वामनः काश्यपाद्विष्णुरदित्यां संवभूव ह ॥ ४२ ॥
 त्रिभिः क्रमैरिमाल्लोकाञ्जित्वा येन महात्मना । पुरंदराय त्रैलोक्यं दत्तं निहतकंटकम् ॥ ४३ ॥
 इत्येतास्तनवस्तस्य सप्त मन्वन्तरेषु वै । सप्तस्वेवामवन्विप्र याभिः संवर्धिताः प्रजाः ॥ ४४ ॥
 यस्माद्विष्टमिदं विश्वं तस्य शक्त्या महात्मनः । तस्मात्स प्रोच्यते-विष्णुर्विशेषार्थातोः प्रवेशनात् ॥ ४५ ॥
 सर्वे च देवा मनवस्समस्तास्सप्तर्षयो ये मनुस्मनवश्च ।
 इन्द्रश्च योऽयं त्रिदशेशभूतो विष्णोरशेषास्तु विभूतयस्ताः ॥ ४६ ॥
 इति श्रीविष्णुपुराणे तृतीयेऽंशे प्रथमोऽध्यायः ॥ १ ॥

अथ द्वितीयोऽध्यायः

मंत्रेयः—

प्रोक्तान्येतानि भवता सप्त मन्वन्तराणि वै । भविष्याण्यपि विप्रैर् ममाख्यातुं त्वमर्हसि ॥ १ ॥

श्रीपराशरैः—

सूर्यस्य पत्नी संज्ञाऽभूत्तनया विश्वकर्मणः । मनुष्यमो यमी चैव तदपत्यानि वै मुने ॥ २ ॥

विष्णुशक्तिरिति ॥ विष्णुशक्तिः—विष्णोरंशः । देवत्वेन मन्वादिजगद्रक्षकेण यज्ञादिदेवतारूपेणाधि-
 तिष्ठति, मन्वादीनिति शेषः ॥ ३५ ॥

अंशेनेति ॥ तस्य—विष्णोरंशेन स्त्रायंभुवेऽन्तरे यज्ञो जज्ञे । तस्येति पुँल्लिङ्गनिर्देशः पाठान्तरे । कथं
 जज्ञे इत्यत्राह—आकृत्यामिति ॥ ३६—४५ ॥

विष्णुत्वमेव विवृणोति—सर्वे चेति ॥ ४६ ॥

इति श्रीविष्णुचिन्तीये विष्णुपुराणव्याख्याने तृतीयेऽंशे प्रथमोऽध्यायः ॥ १ ॥

अथ द्वितीयोऽध्यायः

सूर्यस्येति ॥ अष्टममनोः प्रसेगाद् यमादीनां जन्मेतिहासः ॥ १, २ ॥

असहन्ती तु सा भर्तुस्तेजश्छायां युयोज वै । भर्तुश्शुश्रूषणेऽरण्यं स्वयं च तपसे ययौ ॥ ३ ॥
 संज्ञेयमित्यथार्कश्च छायायामात्मजत्रयम् । शनैश्चरं मनुं चान्यं तपतीं चाप्यजीजनत् ॥ ४ ॥
 छायासंज्ञा ददौ शापं यमाय कुपिता यदा । तदाऽन्येयमसौ बुद्धिरित्यासीद्यमसूर्ययोः ॥ ५ ॥
 ततो विवस्त्रानाख्यातां तथैवारण्यसंस्थिताम् । समाधिदृष्ट्या ददृशे तामश्वां तपसि स्थिताम् ॥ ६ ॥
 वाजिरूपधरस्सोऽथ तस्यां देवावथाश्विनौ । जनयामास रेवन्तं रेतसोऽन्ते च भास्करः ॥ ७ ॥
 आनिन्ये च पुनः संज्ञां स्वस्थानं भगवान्रविः । तेजसश्शमनं चास्य विश्वकर्मा चकार ह ॥ ८ ॥
 भ्रममारोप्य सूर्यं तु तस्य तेजोवशातनम् । कृतवानष्टमं भागं स व्यशातयदव्ययम् ॥ ९ ॥
 यत्तस्माद्वैष्णवं तेजश्शतितं विश्वकर्मणा । जाज्वल्यमानमपतत्तद्भूमौ मुनिसत्तम ॥ १० ॥
 त्वष्टैव तेजसा तेन विष्णोश्चक्रमकल्पयत् । त्रिशूलं चैव शर्वस्य शिबिकां धनदस्य च ॥ ११ ॥
 शक्तिं गुह्यस्य देवानामन्येषां च यदायुधम् । तत्सर्वं तेजसा तेन विश्वकर्मा व्यवर्धयत् ॥ १२ ॥
 छायासंज्ञासुतो योऽसौ द्वितीयः कथितो मनुः । पूर्वजस्य सवर्णोऽसौ सावर्णिस्तेन कथ्यते ॥ १३ ॥
 तस्य मन्वन्तरं ह्येतत्सावर्णिकमथाष्टमम् । तच्छृणुष्व महाभाग भविष्यत्कथयामि ते ॥ १४ ॥
 सावर्णिस्तु मनुर्योऽसौ मैत्रेय भविता ततः । सुतपाश्चामिताभाश्च मुख्याश्चापि तथा सुराः ॥ १५ ॥
 तेषां गणाश्च देवानामेकैको विंशकः स्मृतः । सप्तर्षीनपि वक्ष्यामि भविष्यान्मुनिसत्तम ॥ १६ ॥
 दीप्तिमान् गालवो रामः कृपो द्रौणिस्तथा परः । मत्पुत्रश्च तथा व्यास ऋष्यशृंगश्च सप्तमः ॥ १७ ॥
 विष्णुप्रसादादनघः पातालान्तरगोचरः । विरोचनसुतस्तेषां बलिरिन्द्रो भविष्यति ॥ १८ ॥
 विराजश्चोर्वरीवांश्च निर्मोकाद्यास्तथाऽपरे । सावर्णेस्तु मनोः पुत्रा भविष्यन्ति नरेश्वराः ॥ १९ ॥
 नवमो दक्षसावर्णिर्भविष्यति मुने मनुः ॥ २० ॥

असहन्तीति ॥ छाया—प्रतिकृति, तद्वदत्यन्तात्मसदृशी कांचित्स्त्रियं कृत्वा, शुश्रूषणे युयोज-
 न्ययुक्त ॥ ३, ४ ॥

छायेति ॥ छायांरूपा संज्ञा स्वपुत्रपक्षपातिनी कुपिताय आत्मानं पदा जिघांसते यमाय तव पादः
 पतति इति यदा शापं ददौ तदा जनन्याः शापो न संभवतीति अन्येयमित्यसौ बुद्धिरासीत् ॥ ५, ६ ॥

वाजिरूपधर इति ॥ रेतसोऽन्त इति रेवन्तत्वानेकृतिः ॥ ७, ८ ॥

भ्रममिति ॥ भ्रमः—खड्गादीनां नैशित्यकरणं कषणशानचक्रम् ॥ ९, १० ॥

त्वष्टैवेति ॥ शिबिकां—पुष्पकाख्याम् * विमानयोधी धनदो व्यनदत्पुष्पके स्थितः, इति हरिवंशोक्तेः ।

आयुधविशेषो वा ॥ ११ ॥

शक्तिमिति ॥ व्यवर्धयत्—व्यरचयत् । व्यकल्पयदिति च पाठः ॥ १२—१४ ॥

सावर्णिरिति ॥ ततः—तस्मिन्मनौ ॥ १५, १६ ॥

पारा मरीचिगर्भाश्च सुधर्माणश्च ते त्रिधा । भविष्यन्ति तथा देवा होक्कैको द्वादशो गणः ॥ २१ ॥

तेषामिन्द्रो महावीर्यो भविष्यत्यद्भुतो द्विज ॥ २२ ॥

सवनो द्युतिमान् भव्यो वसुर्मेधातिथिस्तथा । ज्योतिष्मान् सप्तमः सत्यस्तत्रैते च महर्षयः ॥ २३ ॥

धृतकेतुर्दोषिकेतुः पञ्चहस्तनिरामयौ । पृथुश्रवाद्याश्च तथा दक्षसावर्णिकात्मजाः ॥ २४ ॥

दशमो ब्रह्मसावर्णिर्भविष्यति मुने मनुः । सुधामानो विशुद्धाश्च शतसंख्यास्तथा सुराः ॥ २५ ॥

तेषामिन्द्रश्च भविता शान्तिर्नाम महाबलः । सप्तर्षयो भविष्यन्ति ये तदा ताञ्छृणुष्व ह ॥ २६ ॥

हविष्मान्सुकृतस्सत्यस्तपोमूर्तिस्तथाऽपरः । नाभागोऽप्रतिमौजाश्च सत्यकेतुस्तथैव च ॥ २७ ॥

सुक्षेत्रश्चोच्चमौजाश्च भूरिषेणादयो दश । ब्रह्मसावर्णिपुत्रास्तु रक्षिष्यन्ति वसुंधराम् ॥ २८ ॥

एकादशश्च भविता धर्मसावर्णिको मनुः ॥ २९ ॥

विहंगमाः कामगमा निर्वाणा रुचयस्तथा । गणास्त्वेते तदा मुख्या देवानां च भविष्यताम् ।

एकैकस्त्रिंशकस्तेषां गणश्चेन्द्रश्च वै पृषा ॥ ३० ॥

निस्वरश्चाग्नितेजाश्च वपुष्मान्धृणिरारुणिः । हविष्माननघश्चैव भाव्याः सप्तर्षयस्तथा ॥ ३१ ॥

सर्वत्रगस्सुधर्मा च देवानीकादयस्तथा । भविष्यन्ति मनोस्तस्य तनयाः पृथिवीश्वराः ॥ ३२ ॥

रुद्रपुत्रस्तु सावर्णिर्भविता द्वादशो मनुः । ऋतुधामा च तत्रेन्द्रो भविता शृणु मे सुरान् ॥ ३३ ॥

हरिता रोहिता देवास्तथा सुमनसो द्विज । सुकर्माणस्सुरापाश्च दशकाः पञ्च वै गणाः ॥ ३४ ॥

तपस्वी सुतपाश्चैव तपोमूर्तिस्तपोरतिः । तपोधृतिर्द्युतिश्चान्यः सप्तमस्तु तपोधनः ।

सप्तर्षयस्त्वमे तस्य पुत्रानपि निबोध मे ॥ ३५ ॥

देववानुपदेवश्च देवश्रेष्ठादयस्तथा । मनोस्तस्य महावीर्या भविष्यन्ति सुता नृपाः ॥ ३६ ॥

त्रयोदशो रुचिर्नामा भविष्यति मुने मनुः ॥ ३७ ॥

सुत्रामाणस्सुकर्माणः सुधर्माणस्तथामराः । त्रयस्त्रिंशद्विभेदास्ते देवानां यत्र वै गणाः ॥ ३८ ॥

दिवस्पतिर्महावीर्यस्तेषामिन्द्रो भविष्यति ॥ ३९ ॥

निर्मोहस्तत्त्वदर्शी च निष्प्रकम्प्यो निरुत्सुकः । धृतिमानव्ययश्चान्यस्सप्तमस्सुतपा मुनिः ।

सप्तर्षयस्त्वमे तस्य पुत्रानपि निबोध मे ॥ ४० ॥

चित्रसेनविचित्राद्या भविष्यन्ति महीक्षितः ॥ ४१ ॥

भौमश्चतुर्दशश्चात्र मैत्रेय भविता मनुः । शुचिरिन्द्रस्सुरगणास्तत्र पञ्च शृणुष्व तान् ॥ ४२ ॥

दीप्तिमानिति ॥ व्यासादीनां ब्रह्मापरोक्ष्ये सत्यपि आधिकारिककर्मक्षयावधि स्यातव्यत्वात्, पुन-
स्सप्तर्षित्वेऽप्यविरोधः, * यावदधिकारमवस्थितिराधिकारिकाणामिति न्यायात् ॥ १७—२७ ॥

सुक्षेत्रेति ॥ सुक्षेत्रादयो मनुपुत्राः ॥ २८—४२ ॥

चाक्षुषाश्च पवित्राश्च कनिष्ठा भ्राजिकास्तथा । वाचावृद्धाश्च वै देवास्सप्तर्षीनपि मे शृणु ॥ ४३ ॥
 अग्निबाहुश्शुचिश्शुक्रो मागधोऽग्नीध्र एव च । युक्तस्तथाजितश्चान्यो मनुपुत्रानतः शृणु ॥ ४४ ॥
 ऊरुर्गभीरुबुद्ध्याद्या मनोस्तस्य सुता नृपाः । कथिता मुनिशार्दूल पालयिष्यन्ति ये महीम् ॥ ४५ ॥
 चतुर्युगान्ते वेदानां जायते किल विष्टवः । प्रवर्तयन्ति तानेत्य शुवं सप्तर्षयो दिवः ॥ ४६ ॥
 कृतेकृते स्मृतेर्विप्र प्रणेता जायते मनुः । देवा यज्ञभुजस्ते तु यावन्मन्वन्तरं तु तत् ॥ ४७ ॥
 भवन्ति ये मनोः पुत्रा यावन्मन्वन्तरं तु तैः । तदन्वयोद्भवैश्चैव तावद्भूः परिपाल्यते ॥ ४८ ॥
 मनुस्सप्तर्षयो देवा भूपालाश्च मनोःसुताः । मन्वन्तरे भवन्त्येते शक्रश्चैवाधिकारिणः ॥ ४९ ॥
 चतुर्दशभिरेतैस्तु गतैर्मन्वन्तरैर्द्विज । सहस्रयुगपर्यन्तः कल्पो निश्शेष उच्यते ॥ ५० ॥
 तावत्प्रमाणा च निशा ततो भवति सत्तम । ब्रह्मरूपधरश्चेते शेषाहावम्बुसंग्रहे ॥ ५१ ॥
 त्रैलोक्यमखिलं ग्रस्त्वा भगवानादिकृद्विभुः । स्वमायासंस्थितो विप्र सर्वभूतो जनार्दनः ॥ ५२ ॥
 ततः प्रभुद्वो भगवान् यथा पूर्वं तथा पुनः । सृष्टिं करोत्यव्ययात्मा कल्पेकल्पे रजोगुणः ॥ ५३ ॥
 मनवो भूभुजस्सेन्द्रा देवास्सप्तर्षयस्तथा । सात्त्विकोऽंशः स्थितिकरो जगतो द्विजसत्तम ॥ ५४ ॥
 चतुर्युगेऽप्यसौ विष्णुः स्थितिव्यापारलक्षणः । युगव्यवस्थां कुरुते यथा मैत्रेय तच्छृणु ॥ ५५ ॥
 कृते युगे परं ज्ञानं कपिलादिस्वरूपधृक् । ददाति सर्वभूतात्मा सर्वभूतहिते रतः ॥ ५६ ॥
 चक्रवर्तिस्वरूपेण त्रेतायामपि स प्रभुः । दुष्टानां निग्रहं कुर्वन्परिपाति चगत्रयम् ॥ ५७ ॥
 वेदमेकं चतुर्भेदं कृत्वा शाखाशतैर्विभुः । करोति बहुलं भूयो वेदव्यासस्वरूपधृक् ॥ ५८ ॥
 वेदास्तु द्वापरे व्यस्य कलेरन्ते पुनर्हरिः । कल्किस्वरूपी दुर्वृत्तान्मार्गे स्थापयति प्रभुः ॥ ५९ ॥
 एवमेतज्जगत्सर्वं शश्वत्पाति करोति च । हन्ति चान्तेऽप्यनन्तात्मा नास्त्यस्माद्यतिरेकि यत् ॥ ६० ॥

चाक्षुषा इति ॥ चाक्षुषाद्या गणास्सप्तकाः ॥ ४३—४५ ॥

चतुर्युगान्त इति ॥ चतुर्युगान्त इत्यादिना मन्वन्तराधिकारिकृत्योक्तिः । तान् कलियुगान्ते अनध्यय-
 नादुत्सन्नसंप्रदायान् वेदान् कृतारंभे भुव्यंशेनावतीर्य प्रवर्तयन्ति ॥ ४६ ॥

कृतेकृते इति ॥ मनुस्तु प्राचीनाः स्मृतीः स्वायंभुवदक्षादिकृताः प्रवर्तयति ॥ ४७—५० ॥

तावत्प्रमाणेति ॥ ब्रह्मरूपधरः—ब्रह्मशरीरमधिष्ठाय ॥ ५१ ॥

त्रैलोक्यमिति ॥ स्वमायासंस्थितः—* आत्ममायामयीं दिव्यां योगनिद्रां समास्थितः * ; संकल्पज्ञानं वा
 माया ॥ ५२, ५३ ॥ मनव इति ॥ सात्त्विकोऽंशः—भगवत्सात्त्विकतनुः ॥ ५४ ॥

चतुर्युगेऽपि, न केवलं मन्वन्तरे ॥ ५५—५७ ॥

वेदमिति ॥ चतुर्भेदम्—ऋगादिरूपेण शाखाशतैर्बहुलमित्यन्वयः ॥ ५८—६० ॥

भूतं भव्यं भविष्यं च सर्वभूतान्महात्मनः । तदत्रान्यत्र वा विप्र सद्भावः कथितस्तव ॥ ६१ ॥
मन्वन्तराण्यशेषाणि कथितानि मया तव । मन्वन्तराधिपाश्चैव किमन्यत्कथयामि ते ॥ ६२ ॥
इति श्रीविष्णुपुराणे तृतीयेंद्रे द्वितीयोऽध्यायः ॥ २ ॥

अथ तृतीयोऽध्यायः

मैत्रेयः—

ज्ञातमेतन्मया त्वत्तो यथा सर्वमिदं जगत् । विष्णुर्विष्णौ विष्णुतश्च न परं विद्यते ततः ॥ १ ॥
एतत्तु श्रोतुमिच्छामि व्यस्ता वेदा महात्मना । वेदव्यासस्वरूपेण यथा तेन युगेयुगे ॥ २ ॥
यस्मिन्यस्मिन्युगे व्यासो यो य आसीन्महामुने । तंतमाचक्ष्व भगवच्छास्त्रामेदांश्च मे वद ॥ ३ ॥

श्रीपराशरः—

वेदद्रुमस्य मैत्रेय शास्त्रामेदास्सहस्रशः । न शक्या विस्तराद्वक्तुं संक्षेपेण शृणुष्व तम् ॥ ४ ॥
द्वापरेद्वापरे विष्णुर्व्यासरूपी महामुने । वेदमेकं सुबहुधा कुरुते जगतो हितः ॥ ५ ॥
वीर्यं तेजो बलं चाल्पं मनुष्याणामवेक्ष्य च । हिताय सर्वभूतानां वेदभेदान्करोति सः ॥ ६ ॥
ययाऽसौ कुरुते तन्वा वेदमेकं पृथक् प्रभुः । वेदव्यासाभिधाना तु सा च मूर्तिर्मधुद्विषः ॥ ७ ॥
यस्मिन्मन्वन्तरे व्यासा येये स्युस्तान्निबोध मे । यथा च भेदश्शास्त्रानां व्यासेन क्रियते मुने ॥ ८ ॥
अष्टाविंशतिकृत्वो वै वेदो व्यस्तो महर्षिभिः । वैवस्वतेऽन्तरे तस्मिन्द्वापरेषु पुनःपुनः ॥ ९ ॥
वेदव्यासा व्यतीता ये ह्यष्टाविंशति सत्तम । चतुर्धा येः कृतो वेदो द्वापरेषु पुनःपुनः ॥ १० ॥

भूतमिति ॥ उपसंहरति—तदत्रेति । सर्वभूताद्भगवतो व्यतिरिक्तं नास्तीत्येष सद्भावोऽत्र प्रकरणान्तरे
च कथितः ॥ ६१, ६२ ॥

इति श्रीविष्णुचिन्तीये विष्णुपुराणव्याख्याने तृतीयेंद्रे द्वितीयोऽध्यायः ॥ २ ॥

अथ तृतीयोऽध्यायः

ज्ञातमिति ॥ जगद्विष्णुरिति तदात्मकत्वमुक्तं, विष्णाविति लयस्थित्योः स्थानत्वं, विष्णुत इति
कारणत्वम् ॥ १—५ ॥

वीर्यमिति ॥ वीर्यम्—उत्साहः, तेजः—तपोयोगादिजनितः प्रभावः, बलं—धारणाशक्तिः ॥ ६—९ ॥

वेदव्यासा इति ॥ व्यतीताः—निवृत्ताधिकाराः । अष्टाविंशतीत्यार्षस्सुलोपः ॥ १० ॥

द्वापरे प्रथमे व्यस्तस्त्वयं वेदस्त्वयंभुवा । द्वितीये द्वापरे चैव वेदव्यासः प्रजापतिः ॥ ११ ॥
 तृतीये चोशना व्यासश्चतुर्थे च बृहस्पतिः । सविता पंचमे व्यासः षष्ठे मृत्युस्मृतः प्रभुः ॥ १२ ॥
 सप्तमे च तथैवेन्द्रो वसिष्ठश्चाष्टमे स्मृतः । सारस्वतश्च नवमे त्रिधाभा दशमे स्मृतः ॥ १३ ॥
 एकादशे तु त्रिशिखो भरद्वाजस्ततः परः । त्रयोदशे चान्तरिक्षो वर्णी चापि चतुर्दशे ॥ १४ ॥
 त्रय्यारुणः पंचदशे षोडशे तु धनंजयः । ऋतुंजयः सप्तदशे तदूर्ध्वं च जयस्मृतः ॥ १५ ॥
 ततो व्यासो भरद्वाजो भरद्वाजाच्च गौतमः । गौतमादुत्तरो व्यासो हर्षात्मा योऽभिधीयते ॥ १६ ॥
 अथ हर्षात्मनोऽन्ते च स्मृतो वाजश्रवा मुनिः । सोमशुष्कायणस्तस्मात्तन्निबिदुरिति स्मृतः ॥ १७ ॥
 ऋक्षोऽभूद्भार्गवस्तस्माद्बाल्मीकिर्योऽभिधीयते । तस्मादसत्पिता शक्तिर्व्यासस्तस्मादहं मुने ॥ १८ ॥
 जातुकर्णोऽभवन्मत्तः कृष्णद्वैपायनस्ततः । अष्टाविंशतिरित्येते वेदव्यासाः प्रकीर्तिताः ॥ १९ ॥

एको वेदश्चतुर्धा तु तैः कृतो द्वापरादिषु ॥ २० ॥

भविष्ये द्वापरे चापि द्रौणिर्व्यासो भविष्यति । व्यतीते मम पुत्रेऽस्मिन् कृष्णद्वैपायने मुने ॥ २१ ॥
 ध्रुवमेकाक्षरं ब्रह्म ओमित्येव व्यवस्थितम् । बृहत्त्वाद्वृंहणत्वाच्च तद्ब्रह्मेत्यभिधीयते ॥ २२ ॥
 प्रणवावस्थितं नित्यं भूर्भुवस्स्वरितीर्यते । ऋग्यजुस्सामाथर्वाणो यत्तस्मै ब्रह्मणे नमः ॥ २३ ॥
 जगतः प्रलयोत्पत्त्योर्यत्तत्कारणसंज्ञितम् । महतः परमं गुह्यं तस्मै सुब्रह्मणे नमः ॥ २४ ॥

द्वापर इति । द्वितीयो मनुर्व्यासः, * ब्रह्मा मनुमुवाचेदं वेदान्वयस्य प्रजापते, इति वायूक्तेः ॥
 ११—१५ ॥ तत इति ॥ उत्तमादिब्रह्मस्य पुराणान्तरप्रसिद्धानि हर्षात्मादिनामान्तराणि ॥ १६—१९ ॥
 एक इति ॥ द्वापरादिषु—द्वापरः आदिर्येषां तानि द्वापरादीनि तेषु, द्वापरसन्ध्यशेषवित्यर्थः,
 द्वापरान्ते वेदविभागप्रसिद्धेः । * द्वापरे तु परावृत्ते मनोस्त्वायंभुवेऽन्तरे । ब्रह्मा मनुमुवाचेदं वेदान्वयस्य प्रजापते *
 इति वायूक्तेः, शतनुसमकाले द्वैपायनोत्पत्तिप्रसिद्धेश्च ॥ २०, २१ ॥

अथ वेदविभागान् वक्ष्यन् प्रथमे परतत्त्वप्राप्त्युपायतयोपास्यमिति दर्शयितुं प्रणवात्मकं शब्दब्रह्म
 प्रणमति—ध्रुवमिति द्वयेन ॥ ध्रुवमिति ॥ ध्रुवम्—अविनाशि, ओमित्येव व्यवस्थितं—वेदविभागेऽयंविभक्तम् अविभक्तं
 च, यत्प्रणवाख्यमेकाक्षरं ब्रह्म तद्बृहत्त्ववृंहणत्वाभ्यां ब्रह्मेत्यभिधीयते, * यस्मादुच्चार्यमाण एव बृहति बृंहयति
 तस्मादुच्यते परं ब्रह्म * इति श्रुतेः ॥ २२ ॥

बृहत्त्ववृंहणत्वे उपपादयति—प्रणवावस्थितमिति ॥ व्याहृतित्रयमृगादिचतुष्टयं च प्रणवावस्थितमीर्यत
 इति यावत्, तस्माच्छब्दात्मने तस्मै ब्रह्मणे नम इत्यन्वयः । प्रणवस्य कारणावस्थायामन्तर्गतव्याहृत्यादिकत्वेन
 बृहत्त्वम् । कार्यावस्थायां व्याहृतिवेदरूपेण परिणामात् बृंहणत्वमिति भावः ॥ २३ ॥

अथ प्रणवं कारणतया प्रधानतादात्त्येन स्तुवन् प्रणमति—जगत इत्यादिना बहुधात्मकमित्यन्तेन ॥
 जगत इति ॥ प्रलयोत्पत्त्योरिति । प्रधानाद्भि जगदुत्पत्तिः, तस्मिन् लयः, तस्मात्तयोस्तत्कारणम् ॥ २४ ॥

गाधापारमक्षयं जगत्संमोहनालयम् । स्वप्रकाशप्रवृत्तिभ्यां पुरुषार्थप्रयोजनम् ॥ २५ ॥
 सांख्यज्ञानवतां निष्ठा गतिश्शमदमात्मनाम् । यत्तदव्यक्तममृतं प्रवृत्तिर्ब्रह्म शाश्वतम् ॥ २६ ॥
 प्रधानमात्मयोनिश्च गुहासंस्थं च शब्दते । अविभागं तथा शुक्रमक्षयं बहुधात्मकम् ॥ २७ ॥
 परमब्रह्मणे तस्मै नित्यमेव नमोनमः । यद्रूपं वासुदेवस्य परमात्मस्वरूपिणः ॥ २८ ॥
 एतद्ब्रह्म त्रिधा भेदमभेदमपि स प्रभुः । सर्वभूतेष्वभेदोऽसौ भिद्यते मित्रबुद्धिभिः ॥ २९ ॥
 ऋद्धमयस्सामयः सर्वात्मा स यजुर्मयः । ऋग्यजुस्सामसारात्मा स एवात्मा शरीरिणाम् ॥ ३० ॥
 स भिद्यते वेदमयस्त्ववेदं करोति वेदैर्बहुभिस्तशाखम् ।
 शाखाप्रणेता स समस्तशाखाज्ञानस्वरूपो भगवाननन्तः ॥ ३१ ॥
 इति श्रीविष्णुपुराणे तृतीयेऽंशे तृतीयेऽध्यायः ॥ ३ ॥

अगाधापारमिति ॥ जगत्संमोहनालयं—पापिनां संमोहनतमोगुणालयम् । स्वप्रकाशप्रवृत्तिभ्यां—सत्त्व-
 जःकार्याभ्यां ज्ञानकर्मभ्यां पुरुषार्थस्य साधनम् ॥ २५ ॥

सांख्येति ॥ निष्ठा—प्रतिष्ठा । पुरुषविवेकोपायतया शमदमात्मनां योगिनां गतिः—शमादिप्राप्त्युपायः ॥ २६ ॥
 प्रधानमिति ॥ आत्मनो योनिः—आत्मा-परमात्मा, तस्य योनिः—उपनिषत्स्वव्यक्ताद्यक्षरान्तैः शब्दैर्यत्
 बहुधात्मकं—बहुविधं शब्दते तस्मै प्रधानात्मने शब्दब्रह्मणे नमः । कार्यदशायां महदादिरूपेण वा बहुधात्मकम् ।
 उक्तैर्गुणैः पूजितत्वात्सुशब्दप्रयोगः ॥ २७ ॥

अथ प्रणवं भगवद्रूपत्वेन स्तुवन् प्रणमति—परमब्रह्मण इति ॥ परमब्रह्मत्वं च वासुदेवरूपत्वात् ॥ २८ ॥
 एतदिति ॥ अकाराद्यवयवरूपेण त्रिधा भिन्नम्, अवयविरूपेण च अभिन्नम् एतत्—प्रणवरूपं ब्रह्म,
 स प्रभुः—वासुदेवः, तद्रूपत्वात्तद्वाचकत्वाच्च । स च सर्वभूतेष्वामृततयाऽवस्थितोऽव्यभेदः—एकः, प्रभुत्वादकलुषश्च,
 स्वाधिष्ठिताभिर्भिन्नाभिर्मूर्तिभिरेव भिद्यते ॥ २९ ॥

अतस्सर्वात्मत्वात्स एव ऋगादिमूर्तिरित्याह—स ऋद्धमय इति ॥ सारः—ऋगादिप्रतिपाद्यस्तुर्विधः
 पुरुषार्थः, तदात्मा । शरीरिणां—क्षेत्रज्ञानाम् ॥ ३० ॥

भगवतस्सर्वात्मत्वं निगमयति—स भिद्यत इति ॥ सः—अव्यस्तवेदमयस्सन् ऋग्वेदाद्यात्मना भिद्यते ।
 स एव शाखाप्रणेतृभूतव्यासादिभूत्वा वेदं सशाखं बहुभिरवांतरशाखाभेदैर्भिन्नं च करोति । समस्तशाखाश्च
 स एव ॥ ३१ ॥

इति विष्णुचिन्तये श्रीविष्णुपुराणव्याख्याने तृतीयांशे तृतीयेऽध्यायः ॥ ३ ॥

अथ चतुर्थोऽध्यायः

श्रीपराशरः—

आद्यो वेदश्चतुष्पादः शतसाहस्रसम्मितः । ततो दशगुणः कृत्स्नो यज्ञोऽयं सर्वकामधुक् ॥ १ ॥
 ततोऽत्र मत्सुतो व्यासो अष्टाविंशतिमेऽन्तरे । वेदमेकं चतुष्पादं चतुर्धा व्यभजत्प्रभुः ॥ २ ॥
 यथा च तेन ते व्यस्ता वेदव्यासेन धीमता । वेदास्तथा सप्तस्तैस्तैर्व्यस्ता व्यासैस्तथा मया ॥ ३ ॥
 तदनेनैव वेदानां शाखाभेदान्द्रिजोत्तम । चतुर्युगेषु रचितान्सप्तमस्तेष्ववधारय ॥ ४ ॥
 कृष्णद्वैपायनं व्यासं विद्धि नारायणं प्रभुम् । को ह्यन्यो भुवि मैत्रेय महाभारतकृद्भवेत् ॥ ५ ॥
 तेन व्यस्ता यथा वेदा मत्पुत्रेण महात्मना । द्वापरे ह्यत्र मैत्रेय तन्मे शृणु यथातथम् ॥ ६ ॥
 ब्रह्मणा चोदितो व्यासो वेदान्वयस्तु प्रचक्रम । अथ शिष्यान्स जग्राह चतुरो वेदपारगान् ॥ ७ ॥
 ऋग्वेदपाठकं पैलं जग्राह स महामुनिः । वैशंपायननामानं यजुर्वेदस्य चाग्रहीत् ॥ ८ ॥
 जैमिनं सामवेदस्य तथैवाथर्ववेदवित् । सुमंतुस्तस्य शिष्योऽभूद्वेदव्यासस्य धीमतः ॥ ९ ॥
 रोमहर्षणनामानं महाबुद्धिं महामुनिः । स्रतं जग्राह शिष्यं स इतिहासपुराणयोः ॥ १० ॥
 एक आसीद्यजुर्वेदस्तं चतुर्धा व्यकल्पयत् । चातुर्होत्रमभूत्तस्मिन्स्तेन यज्ञमथाकरोत् ॥ ११ ॥

अथ चतुर्थोऽध्यायः

आद्य इति ॥ आद्यः सर्गादौ चतुर्मुखेनाविभक्तः पठितः । चतुष्पादः ऋगादिरूपेण । शतसाहस्रेति
 अनंतशाखासमुदायरूपः । ततः—तस्माद्दशगुणो यज्ञः प्रावर्तत । दशगुणो-दशविधः, स एष यज्ञः पंचविधोऽग्नि-
 होत्रं दर्शपूर्णमासौ चातुर्मास्यानि पशुबन्धः सोम इति । तथा * पंच वा एते महायज्ञाः * इत्युपक्रम्य * देवयज्ञः
 पितृयज्ञो भूतयज्ञो मनुष्ययज्ञो ब्रह्मयज्ञः * इति श्रुतौ वैतानिका गार्ह्याश्च दश यज्ञाः । * द्रव्यं देशः फलं कालो
 ज्ञानं कर्म च कारकम् । श्रद्धाऽवस्थाकृतिर्निष्ठास्त्रैगुण्यास्तर्ष एव हि इति भागवतोक्तगुणदशकवान् वा, अत्र
 पक्षे गुणशब्दोऽङ्गवचनः ॥ १ ॥

तत इति ॥ चतुर्द्धा—ऋगादिरूपेण ॥ २ ॥ यथेति ॥ तथा मया पृथ्विंशे व्यस्ताः ॥ ३ ॥

तदिति ॥ अनेन वर्तमानेन नारायणाशेन द्वैपायनेन निदर्शनभूतेन सप्तमस्तेषु चतुर्युगेषु वेदपारगैरेव
 शाखाभेदान् रचितानवधारयेत्यर्थः ॥ ४—९ ॥

रोमहर्षणेति ॥ * आपं बहुविधाख्यातं देवर्षिचरिताश्रयम् ॥ इतिहास इति प्रोक्तं भविष्यद्भूत-
 कर्मगम ॥ १० ॥

एक इति ॥ यजुर्वेदे ह्यध्वर्युक्रियावाहुल्याद्यजनसाधनत्वाच्च यजुःप्राचुर्यात्सर्वोऽपि वेदो यजुरित्युक्तम् ।
 * यच्छिष्टं तु यजुर्वेदे तेन यज्ञमयुञ्जत ॥ यजनाद्धि यजुर्वेद इति शास्त्रस्य निश्चयः इति वायूक्तेः ॥ अध्वर्यूद्रातृहोतृ-
 ब्रह्माख्यचतुर्होतृकर्तृकं कर्म चातुर्होत्रं तच्चतुर्धा कृते वेदेऽभूत् । तेन कर्मणा यज्ञमकरोत्—प्रावर्तयत् ॥ ११ ॥

॥ध्वर्यवं यजुर्भिस्तं ऋग्भिर्होत्रं तथा मुनिः । औद्गात्रं सामभिश्चक्रे ब्रह्मत्वं चाप्यथर्वभिः ॥ १२ ॥
 तस्स ऋच उद्धृत्य ऋग्वेदं कृतवान्मुनिः । यजूंषि च यजुर्वेदं सामवेदं च सामभिः ॥ १३ ॥
 इज्ञां चाथर्ववेदेन सर्वकर्माणि च प्रभुः । कारयामास मैत्रेय ब्रह्मत्वं च यथास्थिति ॥ १४ ॥
 सोऽयमेको महावेदतरुस्तेन पृथक्कृतः । चतुर्धाऽथ ततो जातं वेदपादपकाननम् ॥ १५ ॥
 वेभेद प्रथमं विप्र पैलो ऋग्वेदपादपम् । इन्द्रप्रमितये प्रादाद्वाष्कलाय च संहिते ॥ १६ ॥
 वतुर्धा स विभेदाथ वाष्कलोऽपि च संहिताम् । बोधादिभ्यो ददौ ताश्च शिष्येभ्यस्स महामुनिः ॥ १७ ॥
 सोऽध्याग्निमाढकौ तद्व्याज्ञवल्क्यपराशरौ । प्रतिशाखास्तु शाखायास्तस्यास्ते जगृहुर्मुने ॥ १८ ॥
 इन्द्रप्रमितिरेकां तु संहितां स्वसुतं ततः । मांडुक्यं महात्मानं मैत्रेयाध्यापयत्तदा ॥ १९ ॥
 तस्य शिष्यप्रशिष्येभ्यः पुत्रशिष्यक्रमाद्ययौ ॥ २० ॥
 वेदमित्रस्तु शाकल्यः संहितां तामधीतवान् । चकार संहिताः पंच शिष्येभ्यः प्रददौ च ताः ॥ २१ ॥
 तस्य शिष्यास्तु ये पंच तेषां नामानि मे शृणु । मुद्गलो गोमुखश्चैव वात्स्यश्चालीय एव च ।
 शिशिरः पंचमश्चासीन्मैत्रेय सुमहामतिः ॥ २२ ॥
 संहितात्रितयं चक्रे शाकपूर्णस्तथेतरः । निरुक्तमकरोत्तद्वचतुर्थं मुनिसत्तम ॥ २३ ॥
 कौचो वैतालिकस्तद्वद्भलाकश्च महामुनिः । निरुक्तश्च चतुर्थोऽभूद्वेददांगपास्यः ॥ २४ ॥

एतदेव प्रपंचयति — आध्वर्यमिति ॥ ब्रह्मत्वं चाप्यथर्वभिरिति । अत्रापिशब्देन त्रयी समुच्चीयते, ब्रह्मत्वशब्देन ब्रह्माख्यं पुरोहितकृत्यं चोच्यते, * नमो ब्रह्मणे इति त्रिष्टुब्धो ब्रह्मणे नमस्करोति * इति श्रुतेः पुरोहितस्य ब्रह्मशब्दवाच्यत्वात् । अयमर्थः, * अथ केन ब्रह्मत्वं कियत इति त्रय्या विद्यया * इति ब्राह्मणात् * यज्ञं व्याख्यास्यामस्स त्रिभिर्वेदैर्विधीयते * इति सूत्राच्च ब्रह्मकृत्यं त्रिभिर्वेदैश्चक्रे । तथाऽयथैवोक्तं राज्ञां शांति-
 कपौष्टिकामिचारिकादिपुरोहितकृत्यमथर्वमिश्रक इति तं चतुर्थैत्युक्तम् ॥ १२ ॥

चातुर्विध्यं प्रपंचयति—ततस्स इति ॥ ततः—वेदसमुदायात् ॥ १३ ॥

राज्ञामिति ॥ यथास्थिति—शास्त्रमर्यादानतिक्रमेण ॥ १४ ॥

सोऽयमिति ॥ ततः—पृथक्कृतेभ्यः, अनेतशाखात्मकवेदपादपकाननं जातम् ॥ १५—१७ ॥

बोध्याग्निमाढकौ तद्वदिति ॥ तस्याः—वाष्कलसंहितायाः ॥ १८—२० ॥

वेदमित्र इति ॥ ताम्—इन्द्रप्रमितिसंहितां शाकल्यः पंचधा कृत्वा मुद्गलादिभ्योऽदात् ॥ २१, २२ ॥

संहितेति ॥ तामेव शाकल्यसब्रह्मचारी शाकपूर्णस्त्रिधा कृत्वा कौचादिभ्योऽदात् । वेदशब्दनिर्वचन-
 रूपं निरुक्ताख्यं वेदांगं च कृत्वा निरुक्ताख्यायादात् ॥ २३, २४ ॥

इत्येताः प्रतिशाखाभ्यो ह्यनुशाखा द्विजोत्तम । बाष्कलिश्चापरास्तिस्त्र्यसंहिताः कृतवान्द्विज ॥ २५ ॥

इत्येते बह्वृचाः प्रोक्ताः संहिता यैः प्रवर्त्तिताः ॥ २६ ॥

इति श्रीविष्णुपुराणे तृतीयांशे चतुर्थोऽध्यायः ॥ ४ ॥

अथ पञ्चमोऽध्यायः

श्रीपराशरः—

यजुर्वेदतरोऽशाखास्सप्तविंशन्महामुनिः । वैशंपायननामाऽसौ व्यासशिष्यश्चकार वै ॥ १ ॥

शिष्येभ्यः प्रददौ ताश्च जगृह्स्तेऽप्यनुक्रमात् ॥ २ ॥

याज्ञवल्क्यस्तु तत्राभूद्ब्रह्मरातगुतो द्विज । शिष्यः परमधर्मज्ञो गुरुवृत्तिपरस्सदा ॥ ३ ॥

ऋषिर्योऽद्य महामेरोः समाजे नागमिष्यति । तस्य वै सप्तरात्रात्तु ब्रह्महत्या भविष्यति ॥ ४ ॥

पूर्वमेवं मुनिगणैस्समयो यः कृतो द्विज । वैशंपायन एकस्तु तं व्यतिक्रान्तवांस्तदा ॥ ५ ॥

स्वस्त्रीयं बालकं सोऽथ पदा स्पृष्टमताडयत् ॥ ६ ॥

शिष्यानाह च भोः शिष्या ब्रह्महत्यापहं व्रतम् । चरध्वं मत्कृते सर्वे न विचार्यमिदं तथा ॥ ७ ॥

अथाह याज्ञवल्क्यस्तु किमेभिर्भगवन् द्विजैः । क्लेशितैरल्पतेजोभिश्चरिष्येऽहमिदं व्रतम् ॥ ८ ॥

ततः क्रुद्धो गुरुः प्राह याज्ञवल्क्यं महामुनिम् । मुच्यतां यच्चयाऽधीतं मत्तो विग्रावमानक ॥ ९ ॥

निस्तेजसो वदस्येनान्यत्त्वं ब्राह्मणपुंगवान् । तेन शिष्येण नार्थोऽस्ति ममाज्ञाभंगकारिणा ॥ १० ॥

याज्ञवल्क्यस्ततः प्राह भक्त्यैतत्ते मयोदितम् । ममाप्यलं त्वयाऽधीतं यन्मया तदिदं द्विज ॥ ११ ॥

श्रीपराशरः—

इत्युक्त्वा रुधिराक्तानि सरूपाणि यज्ञेषि सः । छर्दयित्वा ददौ तस्मै ययौ च स्वेच्छया मुनिः ॥ १२ ॥

इतीति ॥ तामेवान्यदशाकल्यसब्रह्मचारी बाष्कलिस्त्रिस्तसंहिताः कृतवान् । तस्य शिष्याः कात्यायन्यादयस्तेभ्योऽदादित्यर्थः ॥ २५, २६ ॥

इति श्रीविष्णुचिन्तये विष्णुपुराणव्याख्याने तृतीयांशे चतुर्थोऽध्यायः ॥ ४ ॥

अथ पञ्चमोऽध्यायः

यजुर्वेदतरोरिति ॥ सप्तविंशतिं यजुषः प्रधानशाखाः । ब्रह्मांडोक्तः षडशीतिपक्षः तत्प्रतिशाखाविवक्षया । ताश्च काण्वादिशुक्लयजुःपंचदशकं च संहत्येकशतमध्वर्युशाखाः आपस्तम्बोक्तास्त्युः ॥ १-३ ॥

ऋषिरिति ॥ अथ—अस्मिन् दिने ॥ ४-६ ॥

यद्गुरुणा कार्यं तत्तस्य पुत्रशिष्यादिभिरपि कार्यमिति भावेनाह—शिष्यानिति ॥ ७-१० ॥

याज्ञवल्क्य इति । ममापि त्वया अलं—नार्थोऽस्तीत्यर्थः ॥ ११ ॥ इत्युत्तरेति ॥ इत्युक्त्वा, सरूपाणि—मूर्तानि ॥ १२ ॥

यजुंष्यथ विसृष्टानि याज्ञवल्क्येन वै द्विज । जगृहृस्तिक्षिरा भूत्वा तैत्तिरीयास्तु ते ततः ॥ १३ ॥

ब्रह्महत्याव्रतं चीर्णं गुरुणा चोदितैस्तु यैः । चकुराध्वर्यवं ते तु चरणान्मुनिसत्तम ॥ १४ ॥

याज्ञवल्क्योऽपि मैत्रेय प्राणायामपरायणः । तुष्टाव प्रणतस्त्वयं यजुंष्यभिलषंस्ततः ॥ १५ ॥

याज्ञवल्क्यः—

नमस्सवित्रे द्वाराय मुक्तेरमिततेजसे । ऋग्यजुस्सामभूताय त्रयीधाम्ने च ते नमः ॥ १६ ॥

नमोऽग्नीषोमभूताय जगतः कारणात्मने । भास्कराय परं तेजस्तौपुमनरुचि विभ्रते ॥ १७ ॥

कलाकाष्ठानिमेषादिकालसंज्ञात्मने नमः । ध्येयाय विष्णुरूपाय परमाक्षररूपिणे ॥ १८ ॥

विभर्ति यस्सुरगणानाप्यायेन्दुं स्वरश्मिभिः । स्वधामृतेन च पितृंस्तस्मै धृत्यात्मने नमः ॥ १९ ॥

हिमांशुधर्मवृष्टीनां कर्ता भर्ता च यः प्रभुः । तस्मै त्रिकालरूपाय नमस्सूर्याय वेधसे ॥ २० ॥

अपहन्ति तमो यश्च जगतोऽस्य जगत्पतिः । सत्त्वधामधरो देवो नमस्तस्मै विवस्वते ॥ २१ ॥

सत्कर्मयोग्यो न जनो नैवापः शुद्धिकारणम् । यस्मिन्ननुदिते तस्मै नमो देवाय भास्वते ॥ २२ ॥

स्पृष्टो यदंशुमिलोकः क्रियायोग्योऽभिजायते । पवित्रकरणात्माय तस्मै शुद्धात्मने नमः ॥ २३ ॥

नमस्सवित्रे सूर्याय भास्कराय विवस्वते । आदित्यायादिभूताय देवादीनां नमो नमः ॥ २४ ॥

यजुंषीति ॥ याज्ञवल्क्यज्यतिरिक्तशिष्याश्छर्दितं विप्ररूपेण गृहीतुमनुचितमिति तैत्तिरीभूता जगृहृः ॥ १३ ॥

ब्रह्महत्येति ॥ चीर्णम्—चरितम् ॥ अध्वर्यवः—यजुश्शाखाध्यायिनः । यजुश्शाखाध्ययनादध्वर्यु-
त्वम् ॥ १४ ॥ याज्ञवल्क्य इति ॥ यजुंषि वैशंपायनादधीतानि ॥ १५, १६ ॥

नम इति ॥ अग्नीषोमात्मत्वमातपवृष्टिहेतुत्वात् । कारणात्मने * यामिरादित्यस्तपति रश्मिभिः * इति
प्रक्रियया । सौष्टुमन्—सोमपोषकममृतम् ॥ १७ ॥

कलेति ॥ कालसंज्ञात्मने—कालस्य संज्ञापनाय । कालज्ञानात्मन इति च पाठः । परमाक्षरं—प्रणवः,
* ओमिति प्रस्तुत्य * एतत्परममक्षरम् * इति श्रुतेः ॥ १८ ॥

विभर्तीति ॥ धृत्यात्मने—धारयित्रे ॥ धृत्यात्मन इति च पाठः ॥ १९—२२ ॥

स्पृष्ट इति ॥ पवित्रकरणात्मने इति पाठः । पवित्रकरणात्मायेति पाठे अदन्तत्वमार्षम् ॥ २३ ॥

नम इति ॥ सविता—प्रेरकः । षु प्रेरण इति धातोस्सवितेति रूपनिष्पत्तिः । सूर्यो जनकः ।
* सूर्यते रा इति निरुक्तिः । विवस्वान्—तमसो विनाशकः ॥ २४ ॥

हिरण्यं रथं यस्य केतवोऽमृतवाजिनः । वहन्ति भूतानालोकचक्षुषं तं नमाम्यहम् ॥ २५ ॥


श्रीपराशरः—

इत्येवमादिभिस्तेन स्तूयमानस्स वै रविः । वाजिरूपधरः ग्राह त्रीयतामिति वाञ्छितम् ॥ २६ ॥
याज्ञवल्क्यस्तदा ग्राह प्रणिपत्य दिवाकरम् । यज्जुंषि तानि मे देहि यानि सन्ति न मे गुरौ ॥ २७ ॥

श्रीपराशरः—

एवमुक्तो ददौ तस्मै यज्जुंषि भगवा चरविः । अयातयामसंज्ञानि यानि वेत्ति न तद्गुरुः ॥ २८ ॥
यज्जुंषि यैरधीतानि तानि विप्रैर्द्विजोत्तम । वाजिनस्ते समाख्याताः सूर्योऽश्वस्सोऽभवद्यतः ॥ २९ ॥
शास्त्रामेदास्तु तेषां वै दश पंच च वाजिनाम् । कण्वाद्यास्सुमहाभाग याज्ञवल्क्याः प्रकीर्तिताः ॥
इति श्रीविष्णुपुराणे तृतीयेंऽंशे पंचमोऽध्यायः ॥ ५ ॥

अथ षष्ठोऽध्यायः



श्रीपराशरः—

सामवेदतरोऽशाखा व्यासशिष्यस्स जैमिनिः । क्रमेण येन मेत्रेय बिभेद शृणु तं मम ॥ १ ॥
सुमंतुस्तस्य पुत्रोऽभूत्सुत्वा तस्याप्यभूत्सुतः । अधीतवन्तौ चैकैकां संहितां तौ महामती ॥ २ ॥
सहस्रसंहितामेदं सुकर्मा तत्सुतस्ततः । चकार तं च तच्छिष्यौ जगृहाते महान्रतौ ॥ ३ ॥
हिरण्यनाभः कौसल्यः पौष्पजिश्च द्विजोत्तम । उदीच्यास्तसामगाः शिष्यास्तस्य पंचशतं स्मृताः ॥
हिरण्यनाभात्तावत्यस्संहिता यैर्द्विजोत्तमैः । गृहीतास्तेऽपि चोच्यन्ते पण्डितैः प्राच्यसामगाः ॥ ५ ॥
लोकाक्षिः कौमुदिश्वैव कक्षीवौल्लांगलिस्तथा । पौष्पजिशिष्यास्तद्भेदेऽसंहिता बहुलीकृताः ॥ ६ ॥

हिरण्यमिति ॥ हिरण्यम्—अतिहितरमणीयतेजोमयम् । केतवः—प्रज्ञानरूपाः । अमृताः—
नित्याः ॥ २५-३० ॥

इति श्रीविष्णुचिन्तये विष्णुपुराणव्याख्याने तृतीयांशे पंचमोऽध्यायः ॥ ५ ॥

अथ षष्ठोऽध्यायः



सुमंतुरिति ॥ तां जैमिनिसंहितां तत्पुत्रपौत्रावेकैकावयौगपद्येन स्वस्वपितुरधीतवन्तौ ॥ २ ॥
सहस्रेति ॥ एवं सुत्वनः पुत्रः सुकर्माऽपि स्वपितुरधीत सहस्रं संहितामेदं चकार * पुत्रमध्यापय-
मास सुमंतुमथ जैमिनिः । सुमंतुश्चापि सुत्वनं पुत्रमध्यापयन्मुनिः ॥ सुकर्माणं सुतं सुत्वा * इति वायूकेः ॥ ३ ॥
हिरण्यनाभ इति ॥ तस्य—पौष्पजैर्ज्यमाणा लोकाक्ष्याद्याः पंचशतं शिष्याः उदीच्यास्तसामगाः
स्मृताः ॥ ४-५ ॥ लोकाक्षिरिति ॥ तद्भेदेः—पौष्पजिशिष्यभेदेः, बहुलीकृताः—ख्यापिताः ॥ ६ ॥

हिरण्यनामशिष्यस्तु चतुर्विंशति संहिताः । प्रोवाच कृतनामासौ शिष्येभ्यश्च महामुनिः ॥ ७ ॥
 तैश्चापि सामवेदोऽसौ शाखामिर्वहुलीकृतः । अथर्वणामथो वक्ष्ये संहितानां समुच्चयम् ।
 अथर्ववेदं स मुनिस्सुमंतुरमितद्युतिः ॥ ८ ॥
 शिष्यमध्यापयामास कर्बुधं सोऽपि तं द्विधा । कृत्वा तु देवदर्शाय तथा पथ्याय दत्तवान् ॥ ९ ॥
 देवदर्शस्य शिष्यास्तु मेधो ब्रह्मवलिस्तथा । शौल्कायनिः पिप्पलादस्तथाऽन्यो द्विजसत्तम ॥ १० ॥
 पथ्यस्यापि त्रयश्शिष्याः कृता यैर्द्विज संहिताः । जाबालिः कुमुदादिश्च तृतीयश्शौनको द्विज ॥ ११ ॥
 शौनकस्तु द्विधा कृत्वा ददावेकां तु बभ्रवे । द्वितीयां संहितां प्रादात्सैधवाय च संज्ञिने ॥ १२ ॥
 सैधवान्मुंजिकेशश्च द्वेधामित्रास्त्रिधा पुनः । नक्षत्रकल्पो वेदानां संहितानां तथैव च ॥ १३ ॥
 चतुर्थं स्यादांगिरसश्शांतिकल्पश्च पंचमः । श्रेष्ठास्त्वथर्वणामेते संहितानां विकल्पकाः ॥ १४ ॥
 आख्यानैश्चाप्युपाख्यानैर्गाथाभिः कल्पशुद्धिभिः । पुराणसंहितां चक्रे पुराणार्थविशारदः ॥ १५ ॥
 प्रख्यातो व्यासशिष्योऽभूत्सुतो वै रोमहर्षणः । पुराणसंहितां तस्मै ददौ व्यासो महामतिः ॥ १६ ॥
 सुमतिश्चाग्निवर्चाश्च मित्रायुश्शांसपायनः । अकृतव्रणोऽथ सावर्णिष्षट्शिष्यास्तस्य चाभवन् ॥ १७ ॥

हिरण्यनाम इति ॥ कृतनामा राजा प्राच्यसामगोष्ठ्यन्यतमः ॥ ७ ॥ सुमंतुर्व्यासशिष्यः ॥ ८, ९ ॥

देवदर्शस्येति ॥ अथर्ववेदे देवदर्शसंहिताश्चतस्रो मेधाचैर्गृहीताः ॥ १०-१२ ॥

सैधवादिति ॥ मुंजिकेशमंहिनयोऽशिष्या अन्येऽष्टौ ययोर्भेदेषु सुब्रह्मयोगाः पंच मेदाः नक्षत्रकल्पाद्याः ।
 कल्पशब्दो वेदादिभिः प्रत्येकं संबध्यते । तथा वायुः—* नक्षत्रकल्पो वैतानसंहितानां तथा विधिः । चतुर्थो-
 ऽंगिरसां कल्पश्शांतिकल्पश्च पंचमः ॥ श्रेष्ठास्त्वथर्वणामेते संहितानां विकल्पकाः ॥ इति । नक्षत्रकल्पो ज्योति-
 षामंशः । वैतानकल्पो वेदकल्पो ब्रह्मवादियज्ञविधिः । संहिताकल्पो मंत्रभागविधिः ॥ १३ ॥

चतुर्थ इति ॥ आंगिरसः कल्पोऽभिचारविधिः । शांतिकल्पोऽष्टादशमहाशांत्यादिविधिः ॥ १४ ॥

आख्यानैरिति ॥ आख्यानैः—भारतादीतिहासैः, उपाख्यानैः—तत्प्रसक्तैः ऋगुनिदाघकथायैः ।
 गाथाः पितृपृथ्वीगीतायाः । कल्पशुद्धिः—वाराहादिकल्पवृत्तांतनिर्णयः । पितृकल्पमंत्रकल्पविधिर्वा । एतैस्सह
 सर्गादिपंचलक्षणां पुराणसंहिताम्—अष्टादशपुराणानां संक्षेपरूपां व्यासश्चक्रे । यथोक्तं मास्ये—* पुराणं सर्व-
 शास्त्राणां प्रथमं ब्राह्मणं स्मृतम् । अनंतरं तु वक्त्रेभ्यो वेदास्तस्य विनिर्गताः ॥ पुराणमेकमेवासीच्छतकोटि-
 प्रविस्तरम् * इति । धर्मसंहितायां च * ब्राह्ममेव कृते चायं पुराणं श्रुतिसंमितम् । अष्टादशविधं तच्च शत-
 कोटिप्रभेदतः ॥ तस्मात् त्रेतायुगे प्रोक्तं शतमेकादशोत्तरम् । पुराणसंहिताकर्ता द्वापरे व्यास एव हि ॥ इति ।
 पुनर्मास्ये च * तदर्थोऽत्र चतुर्लक्षैस्संक्षेपेण निवेशितः । पुराणानि दशाष्टौ च सांप्रतं तदिहोच्यते ॥ इति ।
 अयमर्थः—कृतयुगे वेदात्पूर्वं ब्राह्मणं सृष्टस्य शतकोटिप्रविस्तरस्य पुराणस्कंधस्य ब्राह्मसंज्ञस्य पुनर्वेतायां ब्रह्मषष्टा-
 दशविभिः ग्रंथकोट्या संक्षिप्य ब्राह्मणाद्याष्टादशसंज्ञा विभक्तस्यैकादशाधिकशतसंहितस्य पुनर्द्वापरांते तस्य सारं
 वेदव्यासः चतुर्लक्षेण संक्षिप्यष्टादशपुराणसंहितां कृत्वा रोमहर्षणे सूतमध्यापयदिति ॥ १५, १६ ॥

सुमतिरिति ॥ सुमतिरित्यादि । तस्य—रोमहर्षणस्य ॥ १७ ॥

काश्यपस्संहिताकर्ता सावर्णिशशांसपायनः । रोमहर्षणिका चान्या तिसृणां मूलसंहिता ॥ १८ ॥

चतुष्टयेन भेदेन संहितानामिदं मुने ॥ १९ ॥

आद्यं सर्वपुराणानां पुराणं ब्राह्ममुच्यते । अष्टादश पुराणानि पुराणज्ञाः प्रचक्षते ॥ २० ॥

ब्राह्मं पाद्यं वैष्णवं च शैवं भागवतं तथा । तथाऽन्यं नारदीयं च मार्कण्डेयं च सप्तमम् ॥ २१ ॥

आग्नेयमष्टमं चैव भविष्यन्नवमं स्मृतम् । दशमं ब्रह्मवैवर्तं लंगमेकादशं स्मृतम् ॥ २२ ॥

काश्यप इति ॥ काश्यपः—अकृतव्रणः, * काश्यपो ह्यकृतव्रणः * इति वायुकेः । तिसृणां काश्यपादिकृतानां संहितानां चतुर्थी रोमहर्षणिकाख्यया व्यासेन संक्षिप्ता । रोमहर्षणेनाधीता स्वशिष्येभ्यः प्रतिपादिता । रोमहर्षणिना उग्रश्रवसाऽपि शौनकादिभ्यः ख्यापिता । तथा च मात्स्ये—* चतुर्लक्षमिदं प्रोक्तं व्यासेनाद्भुतकर्मणा । मत्पित्रे मम पित्रा तु मया तुभ्यं निवेदितम् ॥ इति । एवं तन्मूलास्त्रिः पुराणसंहिताः कलौ चतुर्विधाः, * सर्वास्ता हि चतुष्पादाः सर्वास्ताश्चार्थवादिकाः । पाठांतरपृथग्भूता वेदशाखा यथा तथा ॥ इति वायुकेः । कौर्मे तु स्वस्य स्वेनैव चतुर्भेदत्वमुक्तम्, * इदं तु पंचदशमं पुराणं कौर्ममुत्तमम् । चतुर्धा संस्थितं पुण्यं संहितानां प्रभेदतः ॥ इति ॥ १८ ॥

चतुष्टयेनेति ॥ पुराणसंहितानामेतेन चतुष्टयेन मूलभूतेन तदर्थं स्मृत्वा पुरुषोत्तमकालभेदानुगुण्येन मया इदं—वैष्णवं पुराणं कृतमित्यर्थः । एतत्संहिताचतुष्टयमूलत्वं सर्वपुराणानां साधारणम् ॥ १९ ॥

ब्राह्मं पुराणं प्रशंसति—आद्यमिति । आद्यं—मूलभूतम् । पुराणसंख्यामाह—अष्टादशेति ॥ २० ॥

तान्येवानुक्रामति—ब्राह्ममिति ॥ पुराणानां सर्वेषां चतुर्भेदत्वमुक्तम् । वैष्णवं तु षड्भेदम् । तेन पुराणान्तरेषु वैष्णवस्य दशसहस्राष्टसहस्रत्वाद्युक्तिस्तसंहिताभेदमानविषया कल्प्या । यथा लैगे * पुराणं वैष्णवं चक्रे प्रसादादौ पराशरः । षट्प्रकारं समस्तार्थसूचकं ज्ञानसंचयम् ॥ दशमाहस्रमिति सर्ववेदार्थसंयुतम् ॥ * शैव-मात्स्ययोस्तु—* वैष्णवं चाष्टसाहस्रमिति ; कचिद्देशे नवसहस्रमुच्यते, कचिच्चतुर्विंशतिसहस्रं कचिच्च द्वाविंशतिसहस्रम् । इदं तु षट्सहस्रमस्मामिर्व्याख्यायमानम् । सर्गादिपंचकं पुराणानां सामान्यलक्षणम् । वैशेषिकं तु मात्स्योक्तम् । यथा—* ब्रह्मणाऽमिहितं पूर्वं यावन्मात्रं मरीचये । ब्राह्मं तद्दशसाहस्रं पुराणं परिकीर्यते ॥ एतदेव च वै ब्राह्मं पाद्यकल्पे जगद्धितम् । पाद्यं तत्पंचपंचाशत्सहस्राणि निगद्यते ॥ बाराहकल्पवृत्तान्तमधिकृत्य पराशरः । यान्प्राह धर्मानखिलान् तद्युक्तं वैष्णवं विदुः ॥ विष्णवाख्यमष्टसाहस्रं तत्पुराणं विदुर्बुधाः । श्वेतकल्पे प्रसंगेन धर्मान् वायुरिद्धाब्रवीत् ॥ यत्र तद्वायवीयं स्याद्बुद्धमाहात्म्यसंयुतम् । चतुर्विंशत्सहस्राणि पुराणं शैवमुच्यते ॥ यत्राधिकृत्य गायत्री वर्ण्यते धर्मविस्तरः । वृत्रासुरबधो यत्र तद्भागवतमुच्यते ॥ सारस्वताय मुनयो यच्छ्रुत्ये पुनरामराः । अष्टादशसहस्राणि तद्भागवतमुच्यते ॥ यत्राह नारदो धर्मान् बृहत्कल्पाश्रयानि ह । पंचविंशत्सहस्राणि नारदीयं तदुच्यते ॥ यत्राधिकृत्य शकुनिं धर्माधर्मविचारणा ॥ तद्द्वात्रिंशत्सहस्रं वै मार्कण्डेयमिहोच्यते ॥ २१ ॥

आग्नेयमिति ॥ * शापावसाने भृगुणा ऋषिणा यत्प्रकाशितम् । जयनानां समुत्पत्तिरिष्टकागणनं तथा ॥ क्रतुसंख्यादितः कृत्वा ह्याग्नेयं तदिहोच्यते । आग्नेयं चाष्टसाहस्रं सर्वक्रतुफलप्रदम् ॥ शतानीकेन पृष्टेन व्यासशिष्येण धीमता । सौरा धर्मा विशेषेण व्याख्यातास्तु सुमंतुना ॥ एकत्रिंशत्सहस्राणि भविष्याख्यं सुभाषितम् । यत्र वै वैष्णवा धर्मा वसिष्ठेन महात्मना ॥ अंवरौघस्य वै प्रोक्तास्सर्गो ब्राह्मस्तथैव च ॥ पुराणं ब्रह्मवैवर्तं तद्द्वादशसहस्रकम् ॥ यत्तदीशानकल्पस्य वृत्तान्तमधिकृत्य च । नंदिना लैगमित्युक्तमेकादश-सहस्रकम् ॥ २२ ॥

वाराहं द्वादशं चैव स्कान्दं चात्र त्रयोदशम् । चतुर्दशं वामनं च कौर्मं पंचदशं तथा ।
मात्स्यं च गारुडं चैव ब्रह्माण्डं च ततः परम् । [महापुराणान्येतानि द्वादश महासुने ॥ २३ ॥
तथा चोपपुराणानि मुनिभिः कथितानि च ।] सर्गश्च प्रतिसर्गश्च वंशमन्वन्तराणि च ।
सर्वेष्वेतेषु कथ्यन्ते वंशानुचरितं च यत् ॥ २४ ॥
यदेतच्च मैत्रेय पुराणं कथ्यते मया । एतद्वैष्णवसंज्ञं वै पाद्मस्य समनन्तरम् ॥ २५ ॥
सर्गे च प्रतिसर्गे च वंशमन्वन्तरादिषु । कथ्यते भगवान्विष्णुरशेषेष्वेव सत्तम ॥ २६ ॥
अंगानि वेदाश्चत्वारो मीमांसा न्यायविस्तरः । पुराणं धर्मशास्त्रं च विद्या हेताश्चतुर्दश ॥ २७ ॥
आयुर्वेदो धनुर्वेदो गांधर्वश्चैव ते त्रयः । अर्थशास्त्रं चतुर्थं तु विद्या द्वादशैव ताः ॥ २८ ॥
ज्ञेया ब्रह्मर्षयः पूर्वं तेभ्यो देवर्षयः पुनः । राजर्षयः पुनस्तेभ्यो ऋषिप्रकृतयस्त्रयः ॥ २९ ॥
इति शाखास्समाख्याताश्शाखाभेदास्तथैव च । कर्तारश्चैव शाखानां भेदहेतुस्तद्वोदितः ॥ ३० ॥

वाराहमिति ॥ * महावाराहस्य पुनर्माहात्म्यमधिकृत्य च । विष्णुनाऽभिहितं क्षोण्यास्तद्वाराहमिहोच्यते ।
मानवस्य प्रसङ्गेन कल्पस्य मुनिसत्तमाः । चतुर्विंशत्सहस्राणि तत्पुराणमिहोच्यते ॥ यत्र माहेश्वरान् धर्मानधिकृत्य
च षण्मुखः । कल्पे तत्पुरुषे रुद्रचरितैरुपबृंहितम् ॥ स्कान्दं नाम पुराणं तत्सहस्रशतसम्मितम् । त्रिविक्रमस्य
माहात्म्यमधिकृत्य चतुर्मुखः ॥ त्रिवर्गं च त्रिदैवत्यं वामनं परिकीर्त्यते ॥ चतुर्दशसहस्राणि श्वेतकल्पानुगं शिवम् ॥
यत्र धर्मार्थकामानां मोक्षस्य च रसातले । माहात्म्यं कथयामास कूर्मरूपी जनार्दनः ॥ इन्द्रद्युम्नप्रसङ्गेन ऋषिभ्य-
श्शक्रसन्निधौ । कौर्मं तत् षट्सहस्राणि (लक्ष्मी) अग्निकल्पानुषंगिकम् ॥ श्रुतीनां यत्र कल्पादौ प्रवृत्त्यर्थं जनार्दनः ।
मत्स्यरूपी च मनवे नरसिंहोपवर्णनम् । अधिकृत्याब्रवीत्सप्तकल्पवृत्तं सहस्रतम् । तन्मात्स्यमिति जानीष्व सहस्राणि
चतुर्दश ॥ यथा च गारुडे कल्पे विश्वाङ्गे गरुडोद्भवम् । अधिकृत्याब्रवीद्विष्णुर्गारुडं तदिहोच्यते ॥ तत् षोडश-
सहस्राणि नृपते त्विह पठ्यते । ब्रह्मा ब्रह्मांडमाहात्म्यं अधिकृत्याब्रवीत्पुनः ॥ तच्च द्वादशसाहस्रं ब्रह्मांडं द्विशताधिकम् ।
भविष्याणां च कल्पानां श्रूयते यत्र विस्तरः ॥ तद्ब्रह्माण्डं पुराणं तु ब्रह्मणा समुदाहृतम् ॥ इत्यादि ॥ २३-२५ ॥
सर्गे चेति ॥ अशेषेषु पुराणेषु सर्गप्रतिसर्गादिषु कर्तृत्वेन भगवान् विष्णुः कथ्यते, सर्गादेस्तत्कर्तृ-
कत्वात् * यतो वा इमानि भूतानि * इत्यादिश्रुतेः । * विष्णुब्रह्मा शिवो विष्णुर्विष्णुरादित्य एव च । सर्वे विष्णुमयं
ब्रह्मन्निति पौराणिकं वचः ॥ एवमेव पुराणेषु दशस्वष्टसु नान्यथा । अन्यथा ये प्रपद्यन्ते नारकास्ते भवन्ति वै ॥
इत्यादित्यपुराणम् ॥ २६ ॥

पुराणानां वेदोपबृंहकत्वेन धर्मवेदनहेतुत्वाद्धर्मविद्यास्थानेषु अन्तर्भावं दर्शयति-अंगानीति ॥ इति-
हासस्य पुराणेऽन्तर्भावः, * इतिहासपुराणाभ्यां वेदं समुपबृंहयेत् * इति वचनात् ॥ २७ ॥
आयुरिति ॥ आयुर्वेदादिवृत्तकस्य दृष्टप्रधान्यात्केवलविद्यास्थानत्वात् न धर्मस्थानत्वमिति तस्य
पृथगुक्तिः । * आयुर्वेदो वैद्यशास्त्रं गांधर्वो गीतशासनम् । अर्थशास्त्रं दण्डनीतिर्धनुर्वेदोऽस्त्रशासनम् ॥ चत्वार
उपवेदास्ते * इति वैजयन्ती ॥ २८ ॥
वेदप्रसंगात्तद्वर्तिन ऋषयो वंशभेदात् त्रिधोकाः ज्ञेया इत्यादिना ॥ ऋषिप्रकृतयः-ऋषिसभावाः ॥ २९ ॥
इतीति ॥ भेदहेतुः मनुष्याणां बलाद्यल्पत्वम् ॥ ३० ॥

सर्वमन्वन्तरेष्वेवं शाखाभेदास्समाः स्मृताः ॥ ३१ ॥

प्राजापत्या श्रुतिर्नित्या तद्विकल्पास्त्वमे द्विज ॥ ३२ ॥

एतत्ते कथितं सर्वं यत्पृष्टोऽहमिह त्वया । मैत्रेय वेदसंबन्धं किमन्यत्कथयामि ते ॥ ३३ ॥

इति श्रीविष्णुपुराणे तृतीयोऽंशे षष्ठोऽध्यायः ॥ ६ ॥

अथ सप्तमोऽध्यायः

मैत्रेयः—

यथावत्कथितं सर्वं यत्पृष्टोऽसि मया गुरो । श्रोतुमिच्छाम्यहं त्वेकं तद्भवान्प्रब्रवीतु मे ॥ १ ॥
सप्त द्वीपानि पातालवीथयश्च महामुने । सप्तलोकाश्च येऽन्तस्था ब्रह्माण्डस्यास्य सर्वतः ॥ २ ॥
स्थूलैस्सूक्ष्मैस्तथा सूक्ष्मसूक्ष्मैस्सूक्ष्मतरैः स्तथा । स्थूलात्स्थूलतरैश्चैव सर्वं प्राणिभिरावृतम् ॥ ३ ॥
अंगुलस्याष्टभागोऽपि न षोऽस्ति मुनिसत्तम । न सन्ति प्राणिनो यत्र कर्मबंधनिबंधनाः ॥ ४ ॥
सर्वे चैते वशं यान्ति यमस्य भगवन् किल । आयुषोऽन्ते तथा यान्ति यातनास्तत्प्रचोदिताः ॥ ५ ॥
यातनाभ्यः परिभ्रष्टा देवाद्यास्वथ योनिषु । जन्तवः परिवर्तन्ते शास्त्राणामेष निर्णयः ॥ ६ ॥
सोऽहमिच्छामि तच्छ्रोतुं यमस्य वशवर्तिनः । न भवन्ति नरा येन तत्कर्म कथयस्व मे ॥ ७ ॥

श्रीपराशरः—

अयमेव मुने प्रश्नो नकुलेन महात्मना । पृष्टः पितामहः प्राह भीष्मो यत्तच्छृणुष्व मे ॥ ८ ॥

भीष्मः—

पुरा ममागतो वत्स सखा कार्लिगको द्विजः । स मामुवाच पृष्टो वै मया जातिस्सरो मुनिः ॥ ९ ॥

सर्वमन्वन्तरेष्विति ॥ प्राजापत्या—ब्रह्मदृष्टा ; तद्विकल्पाः—तस्या विभागभूताः इमे अधीयमानाः शाखा-
भेदाः अनित्या इव प्रतिद्वापरं किञ्चिद्विजपाठतया शाखांतरत्वं नीताः सन्तः समन्तात् नित्या एव तथातया
दृश्यन्ते ॥ ३१—३३ ॥

इति श्रीविष्णुचिन्तित्ये विष्णुपुराणव्याख्याने तृतीयोऽंशे षष्ठोऽध्यायः ॥ ६ ॥

अथ सप्तमोऽध्यायः

अथ श्रुत्याशुको धर्मो भगवदाराधनतयाऽनुष्ठितो निःश्रेयसायेत्येतदयं यमभटसंवादं प्रस्तौति—
यथावदिति ॥ १—७ ॥

अयमिति ॥ अयमेव प्रश्नो नकुलेन भीष्मं प्रति पृष्टः ; अतस्स नकुलायाहेत्यन्वयः ॥ ८ ॥

स कार्लिगको मुनिस्त्वया पृष्टमिममर्थं मया पृष्टो मां प्रत्युवाचेत्याह—पुरेति ॥ ९ ॥

तेनाख्यातमिदं सर्वमित्थं चैतद्भविष्यति । तथा च तदभूद्वत्स यथोक्तं तेन धीमता ॥ १० ॥
स पृष्ठश्च मया भूयः श्रद्धधानेन वै द्विजः । यद्यदाह न तद्दृष्टमन्यथा हि मया क्वचित् ॥ ११ ॥
एकदा तु मया पृष्ठमेतद्यद्भवतोदितम् । प्राह कालिंगको विप्रस्समृत्वा तस्य मुनेर्वचः ॥ १२ ॥
जातिस्मरेण कथितो रहस्यः परमो मम । यमर्किकरयोरोऽभूत्संवादस्तं ब्रवीमि ते ॥ १३ ॥

स्वपुरुष मभिवीक्ष्य पाशहस्तं वदति यमः किल तस्य कर्णमूले ।
परिहर मधुसूदनप्रपन्नान्प्रभुरहमन्यनृणां न वैष्णवानाम् ॥ १४ ॥
अहममर(गणा)वराचितेन धात्रा यम इति लोकहिताहिते नियुक्तः ।
हरिगुरुवशगोऽस्मि न स्वतंत्रः प्रभवति संयमने ममापि विष्णुः ॥ १५ ॥
कटकमकुटकर्णिकादिभेदैः कनकमभेदमपीष्यते यथैकम् ।
सुरपशुमनुजादिकल्पनाभिर्हरिखिलामिरुदीर्यते तथैकः ॥ १६ ॥
क्षितितलपरमाणवोऽनिलान्ते पुनरपि यान्ति यथैकतां धरित्र्या ।
सुरपशुमनुजादयस्तथान्ते गुणकलुषेण सनातनेन तेन ॥ १७ ॥

स्वस्य तं प्रत्यस्यार्थस्य प्रश्नकारणं तस्य सत्यवादित्वमित्याह—तेनेति ॥ इदमित्थम्, इदानीं स देशान्तरे
वर्तते, एतच्चेत्थं भविष्यति, इति व्यवहितं विप्रकृष्टं च तेन यथाऽऽख्यातं तत्तथाऽभूत् ॥ १०, ११ ॥

एवं तस्य प्रत्ययितत्वेन त्वया पृष्ठमेतदर्थरूपं मया पृष्ठः प्रत्युवाचेत्याह—एकदेति ॥ किं प्रत्युवाचेत्य-
पेक्षायामाह—स्मृत्वेति ॥ १२ ॥

जातिस्मरेणेति ॥ तेन जातिस्मरेण यो यमर्किकरसंवादः कथितोऽभूत् संवादं तस्य मुनेर्वचस्समृत्वा
ते ब्रवीमीत्यन्वयः ॥ १३ ॥

स्वपुरुषमिति ॥ स्वपुरुषमित्यादि कालिंगवचनम् । परिहरेत्यादि यमवचनम् । प्रभुमिः स्वप्रभावभंगस्यानं
न प्रकाशयमिति नीत्या विष्णुनामसूत्रैरुच्चारितेषु नारकिणोऽपि तच्छ्रवणादिना नरकान्मुच्येरन् तेन स्वाधिकारहानि-
रिति मीत्या च कर्णमूले कथनम्, 'राजदारान्मागाः' इति वचनवद्ब्रह्मसि कथनीयत्वाच्च । यमस्य वैष्णवेष्वप्रभुत्वे
प्रमाणम्—* द्रवन्ति देव्याः प्रणमन्ति देवाः * प्रभवे भगवद्भक्ता मादृशानाम्" इत्यादि ॥ १४ ॥

अत्र हेतुमाह—अहमिति ॥ धात्रा—ईश्वरेण, हिताहिते—हितप्रवर्तने अहितनिवर्तने च ॥ १५ ॥
विष्णुत्वविवरणमुखेनाखिलैश्वर्यमेव दर्शयते—कटकेति ॥ अभेदं—भेदरहितं, तादात्म्यवत् । यथा—
कारणभूतं कनकं कार्यभूतकटकादितादात्म्येऽपि एकमिष्यते । एवं कारणभूतो हरिः कार्यभूतसुरपशुमनुजादि-
भेदैः भिन्नोऽपि तदात्मभूत एक उदीर्यते । कारणत्वेन सर्वत्रैकस्यैव व्याप्य स्थितत्वात् स एवेश्वर इत्यर्थः ॥ १६ ॥

अथ तस्य संहर्तृत्वमाह—क्षितितलेति ॥ अनिलान्ते—उत्थापकानिलावसाने, कलुषं—कालुष्यम्, ईश्वर-
संकल्पकृतगुणवैषम्येणोत्थापितास्सुरादयस्तस्य गुणकालुष्यस्य नाशो तमःशरीरेण तेन सनातनेनैकतां यान्ति ॥ १७ ॥

हरिममर(गणा)वराचिंतांघ्रिपद्मं प्रणमति यः परमार्थतो हि मर्त्यः ।
 तमपगतसमस्तपापबंधं ब्रज परिहृत्य यथाग्रिमाज्यसिक्तम् ॥ १८ ॥
 इति यमवचनं निशम्य पाशी यमपुरुषस्तप्नुवाच धर्मराजम् ।
 कथय मम विभो समस्तधातुर्भवति हरेः खलु यादृशोऽस्य भक्तः ॥ १९ ॥

यमः— न चलति निजवर्णधर्मतो यस्सममतिरात्मसुहृद्विपक्षपक्षे ।
 न हरति न च हन्ति किंचिदुच्चैः स्थितमनसं तमवेहि विष्णुभक्तम् ॥ २० ॥
 कलिकलुषमलेन यस्य नात्मा विमलमतेर्मलिनीकृतस्तमेनम् ।
 मनसि कृतजनार्दनं मनुष्यं सततमवेहि हरेरतीव भक्तम् ॥ २१ ॥
 कनकमपि रहस्यवेक्ष्य घुद्ध्या तृणमिव यस्समवैति वै परस्वम् ।
 भवति च भगवत्यनन्यचेताः पुरुषवरं तमवेहि विष्णुभक्तम् ॥ २२ ॥
 स्फटिकगिरिशिलामलः क्व विष्णुर्मनसि नृणां क्व च मत्सरादिदोषः ।
 न हि तुहिनमयूखरश्मिपुंजे भवति हुताशनदीप्तिजः प्रतापः ॥ २३ ॥
 विमलमतिरमत्सरः प्रशान्तश्शुचिचरितोऽखिलसत्त्वमित्रभूतः ।
 प्रियहितवचनोऽस्तमानमायो वसति सदा हृदि तस्य वासुदेवः ॥ २४ ॥
 वसति हृदि सनातने च तस्मिन्भवति पुमाञ्जगतोऽय सौम्यरूपः ।
 क्षितिरसमतिरम्यमात्मनोऽन्तः कथयति चारुतयैव सालपोतः ॥ २५ ॥
 यमनियमविधूतकल्मषाणामनुदिनमच्युतसक्तमानसानाम् ।
 अपगतमदमानमत्सराणां ब्रज भट दूरतरेण मानवानाम् ॥ २६ ॥
 हृदि यदि भगवाननादिरास्ते हरिरसिशंखगदाधरोऽव्ययात्मा ।
 तदधमघविघातकर्तृभिन्नं भवति कथं सति चान्धकारमर्के ॥ २७ ॥

हरिमिति ॥ परमार्थतः—निरुपाधिकम् । अग्निदृष्टान्तो भक्तसंसर्गिणामपि परिहारार्थः ॥ १८—२० ॥

कलिकलुषेति ॥ कलिकलुषं—कलिकालुष्यं रागद्वेषादि, तदेव मलम् ॥ २१, २२ ॥

स्फटिकेति ॥ सकलदोषप्रतिभटे कल्याणगुणात्मके भगवति मनसि स्थिते नृणां मत्सरादिदोषो न भवतीत्यर्थः । न हीत्यादि । वसतीति शेषः ॥ २३ ॥

विमलमतिरिति ॥ यस्य हृदि वासुदेवः स निरस्तनिखिलदोषः कल्याणगुणयुक्तश्च भवतीत्यर्थः । मानः—
 गर्वः, माया—शाठ्यम् ॥ २४ ॥

भगवद्भयानपरो भक्तश्चाक्षुषेण सौम्यत्वादिगुणेन ज्ञातुं शक्य इत्याह—वसतीति ॥ सौम्यरूपः—
 * स्तब्धोऽस्थुत तमादेशमप्राक्ष्यः, * ब्रह्मविद इव सौम्य ते मुखं भाति * इत्यादिवत् । बालसालतरुनात्मन-
 श्चारुतयैव क्षितेरन्तस्थमतिरम्यं रसं सारं सूचयति ॥ २५, २६ ॥

हृदीति ॥ तदधं—ध्यातुः पापम् अधविघातकर्त्रा भगवता भिन्नं—विदीर्णं भवति । अर्के सत्यपि
 कथमंधकारम् ? ॥ २७ ॥

हरति परधनं निहन्ति जन्तून्वदति तथाऽनृतनिष्ठुराणि यश्च ।
 अशुभजनितदुर्मदस्य पुंसः कलुषमतेर्हृदि तस्य नास्त्यनन्तः ॥ २८ ॥
 न सहति परसंपदं विनिन्दां कलुषमतिः कुरुते सतामसाधुः ।
 न यजति न ददाति यश्च सन्तं मनसि न तस्य जनार्दनोऽधमस्य ॥ २९ ॥
 परमसुहृदि बांधवे कलत्रे सुततनयापितृमातृभृत्यवर्गे ।
 शठमतिरुपयाति योऽर्थतृष्णां तमधमचेष्टमवेहि नास्य भक्तम् ॥ ३० ॥
 अशुभमतिरित्यत्र वृत्तिसक्तस्स ततमनार्यकुशीलसंगमत्तः ।
 अनुदिनकृतपापबंधयुक्तः पुरुषपशुर्न हि वासुदेवभक्तः ॥ ३१ ॥
 सकलमिदमहं च वासुदेवः परमपुमान्परमेश्वरस्स एकः ।
 इति मतिरचला भवत्यनन्ते हृदयगते ब्रज तान्विहाय दूरात् ॥ ३२ ॥
 कमलनयन वासुदेव विष्णो धरणिधराच्युत शंसचक्रपाणे ।
 भव शरणमितीरयन्ति ये वै त्यज भट दूरतरेण तानपापान् ॥ ३३ ॥
 वसति मनसि यस्य सोऽव्ययात्मा पुरुषवरस्य न तस्य दृष्टिपाते ।
 तव गतिरथ वा ममास्ति चक्रप्रतिहतवीर्यबलस्य सोऽन्यलोक्यः ॥ ३४ ॥

कालिङ्गः—इति निजभटशासनाय देवो रवितनयस्स किलाह धर्मराजः ।
 मम कथितमिदं च तेन तुभ्यं कुरुवर सम्यगिदं मयाऽपि चोक्तम् ॥ ३५ ॥

भीष्मः—

नकुलैतन्ममाख्यातं पूर्वं तेन द्विजन्मना । कलिङ्गदेशादभ्येत्य प्रीतेन सुमहात्मना ॥ ३६ ॥
 मयाऽप्येतद्यथान्यायं सम्यग्ब्रूत्स तवोदितम् । यथा विष्णुमृते नान्यतत्राणं संसारसागरे ॥ ३७ ॥

परहिंसादिना दोषेणाभक्तस्य हृदि भगवदसन्निधिर्ज्ञातुं शक्य इत्याह—हरतीत्यादिचतुर्भिः ॥ हरतीति ॥
 निष्ठुराणि—पुरुषाणि ॥ २८ ॥

नेति ॥ न यजति सन्तं—विष्णुं नार्चयति, न ददाति तद्भक्त्याय ॥ २९ ॥

परमेति ॥ अवेहि नास्य भक्तमिति भक्तपदेन नम्रः संबन्धः । अभक्तमवेहीत्यर्थः ॥ ३० ॥

अशुभमतिरिति ॥ अनार्यम्—अमंगलं, कुशीलं—दुःशीलं, संगो विषयसंगः ; तैर्मत्तः पुरुषपशुः—अविवेकी ।

अनार्यकुशीलसंगमत्त इति पाठः ॥ ३१ ॥ भक्तस्य लक्षणान्तरमाह—सकलमिति ॥ ३२ ॥

कमलनयनेति ॥ ईरयन्तीति वचनादर्थज्ञानमन्तरेणापि नामोच्चारणमात्रमेव पापहरमिति सूचितम् ।

ईरणं श्रवणादेरप्युपलक्षणम् ॥ ३३ ॥

वसतीति ॥ यस्य मनसि हरिर्वसति तस्य यावद्दृष्टिपातं चक्रं परिभ्रमति, अतस्तद्दृष्टिपाते तत्प्रति-
 हतवीर्यबलस्य तव मम वा गतिर्नास्ति । स त्वन्यलोक्यः—अन्यलोकार्हाः, न त्वस्मल्लोकार्हाः, * न खलु मागवता
 यमविषयं गच्छन्तीति वचनात् ॥ ३४ ॥ इतीति ॥ तेन—यमभटेन ॥ ३५—३७ ॥

किंकराः पाशदंडाश्च न यमो न च यातनाः । समर्थास्तस्य यस्यात्मा केशवालम्बनस्सदा ॥ ३८ ॥

श्रीपराशरः—

एतन्मुने समाख्यातं गीतं वैवस्वतेन यत् । त्वत्प्रश्नानुगतं सम्यक्किमन्यद्भोतुमिच्छसि ॥ ३९ ॥

इति श्रीविष्णुपुराणे तृतीयेंऽंशे सप्तमोऽध्यायः ॥ ७ ॥

अथ अष्टमोऽध्यायः

मैत्रेयः—

भगवन्भगवान्देवः संसारविजिगीषुभिः । समाख्याहि जगन्नाथो विष्णुराराध्यते यथा ॥ १ ॥

आराधिताच्च गोविंदादाराधनपरैर्नरैः । यत्प्राप्यते फलं श्रोतुं तच्चेच्छामि महामुने ॥ २ ॥

श्रीपराशरः—

यत्पृच्छति भवानेतत्सगरेण महात्मना । और्वः प्राह यथा पृष्टस्तन्मे निगदतश्शृणु ॥ ३ ॥

सगरः प्रणिपत्यैनमौर्वं पप्रच्छ भार्गवम् । विष्णोराराधनोपायसंबन्धं मुनिसत्तम ॥ ४ ॥

फलं चाराधिते विष्णौ यत्पुंसामभिजायते । स चाह पृष्टो यत्तेन तस्मै तन्मेऽखिलं शृणु ॥ ५ ॥

और्वः—

भौमं मनोरथं स्वर्गं स्वर्गिवन्धं च यत्पदम् । प्राप्नोत्याराधिते विष्णौ निर्वाणमपि चोत्तमम् ॥ ६ ॥

यद्यदिच्छति यावच्च फलमाराधितेऽच्युते । तत्तदामोति राजेन्द्र भूरि स्वल्पमथापि वा ॥ ७ ॥

यत्तु पृच्छसि भूपाल कथामाराध्यते हरिः । तदहं सकलं तुभ्यं कथयामि निबोध मे ॥ ८ ॥

किंकरा इति ॥ यस्यात्मा केशवालम्बन इत्यात्मनिवेदनोक्तिः । * श्रवणं कीर्तनं विष्णोः स्मरणं श्राद्धसेवनम् । अर्चनं वन्दनं दास्यं सख्यमात्मनिवेदनम् ॥ इति भक्तेनवविधत्वोक्तेः । एवमुक्तश्रवणादिनवविधान्तरंगा वक्ष्यमाणसदाचारोपलक्षणा भगवदेकचित्ततास्वरूपलक्षणा भगवति निरूपाधिकप्रीतिरूपा भक्तिरेव यमवश्य-
त्स्वनिवारिकेत्यध्यायार्थः । अथवा अस्मिन् अध्याये जातिस्मरो नाम कश्चिन्मुनिः, तदुक्तिमूला कार्लिगोक्तिः भीष्मेण मकुलायोच्यते । तत्रेयं योजना—पुरा ममेत्यादि मामुवाचेत्यन्तं भीष्मवचनम् । पृष्टो वै मयेल्यारभ्य अन्यथा हि मया क्वचिदित्यन्तं कार्लिगवाक्यं, तत्र कसेति भीष्मस्य संबोधनम् । द्विजो जातिस्मरः । एकादा त्विति श्लोको भीष्मवाक्यम् । जातिस्मरेण कथित इत्यादि मयापि चोक्तमित्यन्तं कार्लिगवाक्यम् । मम कथितमिदं च तेनेत्यत्र तच्छब्देन जातिस्मरस्य परामर्शः ॥ ३८, ३९ ॥

इति श्रीविष्णुचिन्तये विष्णुपुराणव्याख्याने तृतीयांशे सप्तमोऽध्यायः ॥ ७ ॥

अथ अष्टमोऽध्यायः

पूर्वं भगवदाक्षारूपश्रुतिस्मृत्युक्तवर्णाश्रमवर्मानुष्ठानं भक्तिलक्षणमुक्तम् । इदानीं तदेव चतुर्वर्गसाधनमित्युच्यते भगवन्नित्यध्यायनवकेन ॥ १—८ ॥